
निवेदन हक आटगद ठप 


गांधीजीके विचार आसान हिन्दुस्तानीमें 
“गांधी हिन्दुस्तानी साहित्य सभा, दिल्ली” के अनेक कामोंमें से एक 
खास काम है । गांधीजी अकसर आसान भाषामें ही लिखते थे। उन्होंने 
गुजराती भाषामें जो लिखा है, वह बिलकुल सरल है। फिर भी 
मुमकिन है कि गुजराती, हिन्दी और दूसरी भाषाओंमें जो दब्द 
आसानीसे समझे जाते हैं, वे सिर्फ़ उर्दू जाननेवालोंके लिए नये हों। 
इसलिए अनुवादमें ऐसे शब्दोंके साथ साथ आसान उर्द दब्द भी 
देना ठीक समझा है। उम्मीद है कि इस तरह उर्दू जबान हिन्दीके 
नज़दीक आयेगी और उर्दू जाननेवाडी जनता हिन्दुस्तानकी दूसरी 
भाषाओंका साहित्य भी आसानीसे समझ सकेगी। 
६-६- ५८ के जि काका कालेलकर 
बंबई 


अनुक्रमणिका 


निवेदन काका कालेलकर 
' मंगल-प्रभात * काका कालेलकर 
सत्य 

अहिसा 

ब्रह्मचरय 

अस्वाद 

अस्तेय (चोरी न करना) 

अपरिग्रह (जमा न रखना ) 

अभय 

अस्पृश्यता-निवारण 

ज़ात-मेहनत 

सर्वेधर्म-समभाव - १ 

सर्वधर्म-समभाव - २ 

नम्रता 

स्वदेशी 

स्वदेशी-ब्रत 

त्रतकी ज़रूरत 

परिशिष्ट 

दब्दोंके अर्थ 


पढे 


गांधीजीने यरवडा जेलका | 
वहां उन्हें बाहरके कुछ अख़बार पढ़नेको मिलते थे और 
आश्रमसे ख़त भी अच्छी तादादमें आते थे; फिर भी हम 
कह सकते हैं कि वह फ़्रसतका समय उन्होंने सूतयज्ञमें, 
चरखेकी भक्तिमें और गीताके चिन्तनमें ही बिताया । उस 
अरसेमें साबरमती आश्रमके जीवनमें ज़्यादा जान फंकनेंकी 
ज़रूरत है, ऐसी मांग दो-एक भाइयोंकी ओरसे आनेसे उन्होंनें 
आश्रमवासियोंकों हफ़्तेवार ख़त लिखना शुरू किया । कोई 
भी काम शुरू किया जाय तो वह बराबर होता रहना चाहिये, 
ऐसा गांधीजीका आग्रह होनेसे हर मंगलकों सुबहकी प्रार्थनाके 
बाद एक प्रवचन लिख भेजनेंका उन्होंने संकल्प! किया । 
उस संकल्पका पहला फल है आश्रमके ब्रतों' पर उनका यह 
भाष्य "| पहले यह “ ब्रत-विचार ' के नामसे छपा था । 


नमनेंदार - आदर्श - केदीकी हैसियतसे सरकारको सब 
तरहसे अभय-दान देनेवाले” गांधीजीनें जेलमें से स्वदेशीके 
बारेमें कुछ भी नहीं लिखनेका तय किया । इसलिए “ ब्रत- 
विचार ” में स्वदेशीकी बात रह गई थी । बाहर आकर 
उन्होंने स्वदेशी-ब्रत पर एक लेख लिखा, जो “ नवजीवन ' में 


१. पक्‍का इरादा। २. अहदों। ३. तफ़्सीर। ४. सलामती 
बख्शनेवाले । 


६ 
छपा है । अबकी बार वह लेख इसमें शामिल करके 
आश्रम-ब्रतोंकी विचारणा* पूरी की है । 


जसा कि ऊपर कहा गया है, ये प्रवचन मंगलवारके 
प्रभातको लिखें जाते थे, इसलिए इस प्रवचन-संग्रह' का ताम 
' मंगल-प्रभात ” ही रखा गया है । हमारे क़ोमी जीवनमें जब 
निराशा का घोर साम्राज्य फेला था, तब जिन ब्रतोंने राष्ट्रीय 
जीवनमें आशा, अपने-आप पर भरोसा, फुर्ती और धामिकता * की 
हवा पंदा की, उन्हीं ब्रतोंने एक तयी संस्कृति - नये तमद्दुनका 
मंगल-प्रभात शुरू किया, ऐसा अगर हम मानें तो वह कुछ 

ज़्यादा न होगा । 
दत्तात्रेय बालकृष्ण कालेलकर 


१. तफ़्सीर। २. मज़मूआ। ३. मायूसी। ४. दीनदारी। 

स्त्य 


ता. २२-७-३० 

सुबहकी प्रार्थनाके बाद 

..._ हमारी संस्था*का मल ही सत्यके आग्रहमें, सचाई पर 

क्ायम रहनेंमें रहा है। इसलिए में सत्यको ही पहले 
लेता हूं । 

“सत्य” शब्द सतू्से बना है। सत्‌ यानी होना । 
सत्य यानी हस्ती । सत्यके सिवा और किसी चीज़की हस्ती 
ही नहीं है । परमेश्वरका सही नाम ही “सत्‌ ” यानी “सत्य ' 
है । इसलिए परमेदवर “सत्य” है ऐसा कहनेंके बजाय 
“सत्य ' ही परमेश्वर है ऐसा कहना ज़्यादा ठीक है। 
(लेकिन ) राजकर्ता या सरदारके बग्रर हमारा काम नहीं 
चलता । इसलिए “परमेश्वर ” ताम ज़्यादा चल पड़ा है 
और चलेगा । लेकिन सोचने पर तो (लगेगा कि) “सत्‌! 
या “सत्य ” नाम ही सही है और वही पूरा अर्थ देनेवाला है । 

और जहां सत्य है वहां ज्ञान" --- शुद्ध ज्ञान -- है 
ही । जहां सत्य नहों है वहां शुद्ध ज्ञान कभी नहीं हो 
सकता । इसलिए ईश्वर नामके साथ “चित्‌” यानी ज्ञान, 


१. अंजुमन। २. इल्मओदानिश । 


ही । 

इल्म शब्द जोड़ा गया है । और जहां सत्य ज्ञान है वहां 
“आनंद” होता ही है; शोक, रंजोग़म हो ही नहीं सकता । 
और सत्य सदा-हमेशा है, इसलिए आनंद भी हमेशा है । 
इसीलिए ईश्वरको हम सच्चिदानंद ( सत्‌-चित्‌-आनंद ) नामसे 
भी पहचानते हैं । 

इस सत्यकी भक्तिके खातिर ही हमारी हस्ती हो । 
उसीके लिए हमारा हरएक काम, हरएक प्रवृत्ति हो । 
उसीके लिए हम हर सांस लें । ऐसा करना हम सीखें तो 
दूसरे सब नियमोंके पास भी आसानीसे पहुंच सकते हैं; 
और उनका पालन भी आसान हो जायगा । सत्यके बग्गेर 
किसी भी नियमका शुद्ध पालन नामुमकिन है । 

साधारण तोर पर सत्य यानी सच बोलना इतना हो 
हम समझते हैं । पर हमनें तो विशाल अर्थमें* सत्य दब्दका 
इस्तेमाल किया है । विचारमें, बोलनेमें और बरतनेंमें सचाई 
ही सत्य है। इस सत्यको पूरा-प्रा समझनेंवालेके लिए 
जगतमें और कुछ जाननेंको नहीं रहता, क्योंकि सम्‌ूचा ज्ञान 
उसमें समाया हुआ है यह हमने ऊपर देखा । उसमें जो 
न समाये वह सत्य नहीं है, ज्ञान नहीं है; फिर उसमें 
सच्चा आनंद तो हो ही कंसे सकता है? 

अगर इस कसौटीको बरतना हम सीख जायें, तो हमें 
तुरन्त मालम हो जायगा कि कौनसा काम करने जंसा है 

और कौनसा छोड़नें जंसा; क्‍या देखनें लायक़ है और क्‍या 

नहीं; क्‍या पढ़ने जंसा है और क्‍या नहीं । 

१. बड़ मानीमें। 


सत्य ९ 


लेकिन सत्यको, जो पारसमणि जेसा है, जो कामधेनु 
जेसा है, कैसे पाया जाय ? उसका जवाब भगवाननें दिया है : 
अभ्यास से और बरागसे । सत्यकी ही चटपटी अभ्यास है; 
उसे छोड़कर दूसरी सब चीज़ोंके बारेमें बिलकुल उदासीनता- 
लापरवाही बराग है । फिर भी हम देखते रहेंगे कि जो 
एकके लिए सत्य है वह दूसरेके लिए असत्य है। इससे 
घबरानेका कोई कारण नहीं है । जहां शुद्ध कोशिश है वहां 
अलग अलग दीखनेवाले सब सत्य एक ही पेड़के अलग अलग 
दीखनेवाले अनगिनत पत्तोंके समान हैं | क्‍या परमेश्वर भी' 
हरएकको अलग अलग नहीं दिखाई देता? फिर भी वह 
एक ही है यह हम जानते हैं । लेकिन सत्य नाम ही 
परमेद्वरका है । इसलिए जिसे जेसा सत्य दिखाई दे उसके 
मुताबिक वह बरते इसमें दोष' नहीं है । इतना ही नहीं, 
वही उसका फ़ज़जें है । फिर ऐसा करनेमें कोई ग़लूती होगी 
भी, तो वह ज़रूर सुधर जायेगी । क्योंकि सत्यकी खोजके 
पीछे तपस्था होनेसे खुदको दुःख सहना होता है, उसके 
पीछे मर मिटना होता है । इसलिए उसमें स्वार्थ की तो 
गंध भी नहीं रहती । ऐसी निःस्वार्थ खोज करते हुए आज 
तक कोई ग़लत रास्ते अख़ीर तक नहीं गया । ग्रलत रास्ते 
गया कि उसे ठेस लगती ही है; और फिरसे वह सीधी राह 
पर आ जाता है । इसलिए ज़रूरी है सत्यकी आराधना यानी 
(सत्यकी ) भक्ति । और भक्ति तो सिरका सोदा (शीश 
तणुं साटं ) है; या वह “हरिका मार्ग होनेसे उसमें कायर- 

१. महक । २. ग़लती। ३. खुदगरज़ी। 

डरपोकके लिए स्थान नहीं है, उसमें हार जेसी कोई बात . 
ही नहीं है । वह तो मर कर जीनेका मंत्र है । 

पर अब हम क़रीब क़रीब अहिसाके किनारे आ पहुंचे 
हैँ । उसका विचार हम अगले हफ्ते करेंगे । 

इस मौके पर हरिदचंद्र, प्रक्ताद, रामचंद्र, इमाम हसन- 
हुसेन, ईसाई संतों वगराके दुृष्टान्तों' का हमें चितन' करना 
चाहिये । दूसरे हफ्ते तक बालक-बड़े, स्त्री-पुरुष सब चलते, 
बेठते, खाते-पीते, खेलते, सब कुछ करते, यह विचार-चितन 
करते ही रहें ओर ऐसा करते करते निर्दोष नींद लेनेवाले 
बन जाय॑ं, तो क्‍या ही अच्छा हो! वह सत्यरूप परमेश्वर 
मेरे लिए रत्न-चितामणि ( मनचाहा देनेवाला तिलस्माती रत्न ) 
साबित हुआ है; हम सबके लिए वह वेसा ही साबित हो । 


३ सिसालों। २. शीश 


र्‌ 
अहिसा 
ता. २९-७-३० 

् मगल-प्रभात 

सत्यका, अहिसाका रास्ता जितना सीधा है उतना ही 
संकरा - तंग है; तलवारकी धार पर चलनें जसा है । नट 
लोग जिस डोरी पर एक निगाह रखकर चल सकते हैं, उससे 
भी सत्य, अहिसाकी डोरी पतली है । ज़रासां ग़फलत हुई 
कि नीचे गिरे ही समझो । पल-पलको साधना से ही उसके 
दर्शन हो सकते हैं । 

पर सत्यके पूरे दर्शत तो इस देहसे नामुमकिन हैं । 
उसकी तो सिर्फ़ कल्पना हो की जा सकती है। छनजीवी'* 
देहके ज़रिये शाइवतर धर्मका साक्षात्कार -- दर्शन संभव 
नहीं । इसलिए आखिरकार श्रद्धा" का उपयोग तो करना 
ही पड़तों है । 

इसीलिए जिन्नासुनें --- जाननेकी इच्छा रखनेवालेने -- 
अहिसा पायी । मेरी राहमें जो मुसीबतें आयें उन्हें में झेल, 
या उनके लिए जितना नाश* करना पड़े वह करता जाऊँ 
और अपना रास्ता तय करूं? ऐसा सवाल जिज्ञासुके सामने 
पैदा हुआ । अगर वह नाश करता चला जाय तो वह मार्ग 


१. तपस्या, रियाज़। २. क्षणिक। ३. हमेशाके। ४. अक़रीदा, 
ऐतकाद । ५. दूसरेकी तबाही। 

तय नहीं करता, लेकिन जहां था वहीं रहता है ऐसा उसने 
देखा । अगर मुसीबतें झेलता है तो वह आगे बढ़ता है । 
पहले ही नाशके वक़्त उसने देखा कि जिस सत्यको वह 
ढुंढता है, वह बाहर नहीं बल्कि उसके भीतर है । इसलिए 
वह ज्यों ज्यों नाश करता चला जाता है, त्यों त्यों पिछड़ता 
जाता है, सत्यसे दूर हटता जाता है । 


शक औ 
नह 


चोर हमें सताते हें तब उनसे बचनेके लिए हम उ 
सज़ा देते हें । उस क्षण वे भाग ज़रूर जाते हैं, लेकिन 
दूसरी जगह डाका डालते हैं । लेकिन वह दूसरी जगह भी 
हमारी ही है, इसलिए हम तो अंधेरी गलीमें ही टकराये । 
चोरोंका उपद्रव'* बढ़ता ही जाता है, क्योंकि उन्होंने तो 
चोरीको अपना पेशा मान लिया है । हम देखते हूं कि 
इससे बेहतर तो यह है कि चोरोंका उपद्रव बरदाइत किया 
जाय; ऐसा करनेंसे चोरोंको समझ आयेगी । इतना सहन 
करने पर हम देखते हेँ कि चोर कोई हमसे अलग नहीं 
हैँ । हमारे लिए तो सब सगे हैं, मित्र-दोस्त हैं । उनको 
सज़ा नहीं दी जा सकती । लेकिन उपद्रव सहते जाना ही 
काफ़ी नहीं है । उसमें से तो कायरता' पंदा होती है । 
इसलिए हम और एक विशेष धर्म” महसूस करते हें । 
चोर अगर हमारे भाईबन्द हों, तो वह भावना उनमें भी 
पंदा करनी चाहिये । इसलिए उन्हें अपनानेके तरीके 
दूंढ़नेकी ज़रूरी तकलीफ़ हमें उठानां चाहिये । यह है 


१, सताना। २. बृज़दिली। ३. ख़ास। ४. फ़्जे। 


अहिसा १३ 


अहिसाकी राह । इसमें ज़्यादा और ज़्यादा दुःख न्योतर्नेंकी 
ही बात आती है, अटूट धीरज सीखनेकी बात आती है । 
और अगर वह (धीरज) हममें रहा, तो आख़िर चोर साहू- 
कार बनता है, हमें सत्यका ज़्यादा साफ़ दर्शन होता है । 
इस तरह हम दूुनियाको दोस्त बनाना सीखते हैं; हम 
ईद्वरकी, सत्यकी महिमा'को ज़्यादा महसूस करते हें; 
कठिनाइयां झेलनें पर भी हमारी शांति, हमारा सुख बढ़ता 
है; हममें साहस, दिलेरी और हिम्मत बढ़ती है; हम 
शादवत-लाफ़ानी और अशाश्वत-फ़ानीका भेद ज़्यादा समझने 
लगते हें; करने लायक़ और न करने लायक़को पहचानना 
हमें आता है । हमारा अभिमान' गल जाता है, नम्नरता 
बढ़ती है; परिग्रह  अपनें-आप घट जाता है; और तनमें 
भरा हुआ मेल सदा घटता जाता है। 

यह अहिसा आज हम जिसे मोटे तौर पर समझते 
हैं, सिफ़े वही नहीं है । किसीको कभी नहीं मारना, यह 
तो अहिसा है ही | तमाम खराब विचार हिसा है। जल्दबाजी 
हिंसा है । झूठ बोलना हिसा है। द्ेष-बर-डाह हिंसा है। 
किसीका बुरा चाहना हिसा है | जिसकी जगतको ज़रूरत है 
उस पर क़ब्जा रखना भी हिसा है । लेकिन जो कुछ हम 
खाते हैं वह॒ जगतके लिए ज़रूरी है । जहां हम खड़े 
हैं वहां सेकड़ों सूक्ष्म” जीव पड़े हैं और दुःखी होते 
हैं; वह जगह उनकी है । तो क्‍या हम आत्महत्या" करें? 
हे १. बड़ाई। २. खुदी। ३. जमा रखनेकी आदत। ४. बारीक। 
५. खुदकुशी । 

तो भी छूटकारा नहीं होता । अगर विचारमें हम शरीरके 
तमाम लगाव छोड़ दें, तो आखिरमें शरीर हमें छोड़ेगा । यह 
अमूछित* स्वरूप ही सत्यनारायण है। यह दर्शन अधीरता* से 
कभी हो ही नहीं सकता । तन अपना नहीं है, वह तो 
( दूसरेको देनेके लिए मिली हुई ) परायी चीज़ है, ऐसा 
समझकर उसका जो उपयोग हो वह करके हम अपनी राह 
तय करें । 

मुझे लिखना तो था आसान ढंगसे, लेकिन लिख गया 
मुश्किल ढंगसे । फिर भी जिसने अहिसाके बारेमें ज़रा भो 
सोचा होगा, उसे यह समझनेमें दिकक़त नहीं होनी चाहिये । 

इतना सब जान लें: बग़र अहिसाके सत्यकी खोज 
नामुमकिन है । अहिसा और सत्य ऐसे ओततप्रोत -- ताने- 
बानेकी तरह एक-दूसरेमें मिले हुए -- हैं, जैसे सिक्‍केके दो 
रुख या चिकनी चकतीके दो पहल । उसमें उलटा कौनसा 
और सीधा कौनसा ? फिर भी अहिसाकों हम साधन थानी 
जरिया मानें और सत्यको साध्य यानी मक़सद । साधन 
हमारे बसकी बात है, इसलिए अहिसा परम धर्म हुई और 
सत्य परमेश्वर हुआ । साधनकी फिक्र हम करते रहेंगे, तो 
साध्यके दर्शन हम किसी न किसी दिन ज़रूर करेंगे । 
इतना निश्चय किया कि हम जग जीते । हमारे मार्ममें चाहे 
जो संकट आयें, ऊपरी निगाहसे देखने पर हमारी चाहे 
जितनी हार होती दिखाई दे, तो भी हम विश्वास र को 


१. नाग़राफ़िल। २. बंसब्री। ३. यकीन । 

न छोड़ते हुए एक ही मंत्रका जप करें -- सत्य है । वही है । 
वही एक परमेश्वर है । उसका साक्षात्कार-दीदार करनेका 
एक ही मार्ग, एक ही साधन अहिसा है; उसे में कभी नहीं 
छोडंगा । जिस सत्यरूप परमेश्वरके नामसे यह प्रतिज्ञा की है, 
वह इसे निभानेंका बल दे । 


रे 
ब्रह्मचये 
ता. ५-८--३०, ये. मे. 
मंगल-प्रभात 

हमारे ब्रतोंमें तीसरा ब्रत ब्रह्मचर्यका है । हक़ीक़तमें 
दूसरे सब ब्रत एक सत्यके ब्रतसे ही निकलते हें और 
उसीके वास्ते हैं । जिस मनुष्यनें सत्यको पसंद किया है, 
जो उसीकी उपासना (भक्ति) करता है, वह अगर 
उसे छोड़कर किसी और चीज़की आराधना करता है, तो 
व्यभिचारी' साबित होता है । तब फिर विकारकी आराधना 
तो हो ही कंसे सकती है? जिसकी सारी प्रवृत्ति, सारा काम 
सत्यके दर्शनके लिए है, वह बच्चे पंदा करनेके या घर-संसार, 
कुटुंब-कबीला चलानेके काममें कैसे पड़ सकता है? भोग- 
विलाससे किसीने सत्यको पाया हो ऐसी आज तक एक भी 

मिसाल हमारे सामने नहीं है । 


१, बंवफ़ा। 

्५+ 


या हम अहिसाके पालनको'* लें, तो उसका प्रा-पूरा 
अमल करना ब्रह्मचर्यके बिना नामुमकिन है । अहिसा यानी सब 
जगह फंला हुआ, सर्वव्यापी प्रेम । जहां पुरुषने एक स्त्रीकों या 
सत्रीने एक पुरुषको अपना प्रेम दे दिया, वहां उसके पास 
दूसरेके लिए रहा क्‍या? उसका मतलब यही हुआ कि 
“ हम दो पहले, दूसरे सब बादमें ” । पतिक्नता स्त्री पुरुष" 
के लिए और पत्नीव्रती पुरुष स्त्री के लिए सब-कुछ कुरबान 
करनेंको तेयार होगा, इसलिए यह तो साफ़ है कि उसके 
द्वारा सर्वेव्यापी प्रेमका पालन कभी नहीं हो सकेगा । वह सारी 
दुनियाको अपना कुटुंब नहीं ही बना सकेगा, क्योंकि उसका 
“अपना ” माना हुआ एक कुटुम्ब मौजूद है या बन रहा 
है । वह कुटुम्ब जितना बढ़ता है उतना सर्वब्यापी प्रेम, 
विश्वप्रेममें खलल पहुंचता है । सारी दुनियामें ऐसा होता 
हुआ हम देख रहे हैं । इसलिए अहिसा-ब्रतका पालन करने- 
वाला ब्याह नहीं कर सकता; तब फिर ब्याहसे बाहरके 
विकारोंका तो पूछना ही क्‍या? 


तब जो लोग ब्याह कर बेठे हैं उनका क्‍या? क्‍या वे 
कभी सत्यको नहीं पायेंगे? क्या वे कभी भी सर्वार्पण -- 
सब-कुछ न्योछावर -- नहीं कर सकेंगे ? हमने उसका रास्ता 
निकाला ही है | शादीशुदा-विवाहित लोग अविवाहित जेसे बन 
जायें । इस दिशामें इससे बढ़कर और कुछ मेरे अनुभव * में 
नहीं आया है । इस हालतका रस* जिसने चखा है वह गवाही 


१. बरतनंकों। २. शौहर। ३. बीबी। ४. तजरबा। ५. मज़ा। 

दे सकेगा । आज तो इस प्रयोग'की सफलता" साबित हो 
चुकी है ऐसा कह सकते हैं । विवाहित स्त्री-पुरुष एक- 
दूसरेकी भाई-बहन समझने लगें, तो सारे जंजालसे छूट 
जाते हैं । दुनियाकी तमाम औरतें बहनें हें, माताएं हें, 
बेटियां हें, यह खयाल ही आदमीको एकदम ऊंचा ले 
जानेंवाला है, बन्धन से मुक्ति" देनेवाला हो जाता है। 
इसमें पति-पत्नी* कुछ भी खोते नहीं हें, बल्कि अपनी 
पंजी बढ़ाते हें, कुटुम्ब बढ़ाते हैं और विकार-रूपी मेलको 
निकाल डालनेसे प्रेम भी बढ़ाते हें । विकारके न रहनेसे 
एक-दूसरेकी सेवा बेहतर हो सकती है, आपसके झगड़ेके 
मौक़े कम होते हैं । जहां स्वार्थी,' एकांगी" प्रेम होता है, 
वहां झगड़ेको ज़्यादा स्थान रहता है । 

ऊपरकी प्रधान बात सोच लेनेके बाद और उसके 
दिलमें जम जानेके बाद ब्रह्मचर्यंसे होनेवाले शरीरके लाभ, 
वीये-लाभ वग्रेरा बहुत गौण हो जाते हैं । इरादतन्‌ 
भोग-विलासके लिए वीर्यको गंवाना और दरीरको निचोना 
यह कितनी बेवक़फी है? वीर्यका उपयोग? ” दोनोंकी शरीर 
और मनकी शक्ति बढ़ानेके लिए है। विषय-भोगमें* १ 
उसका इस्तेमाल करना उसका बहुत बड़ा दृरुपयोग** है, 
और इसलिए वह बहुतसी बीमारियोंका मूल हो जाता है । 


१. आजमाइश । २. कामयाबी । ३. क़ैद । ४. आज़ादी । 
५. शौहर-बीबी । ६. मतलबी । ७ इकतरफ़ा । <. अव्वल । 
९. धातु । १०. इस्तेमाल । ११. ऐश व इशरतमें । १२. ब्रा 
। इस्तेमाल । 
. मं-२ 

ऐसा ब्रह्मचर्य मन, वचन और तनसे बरतनेंका होता 

है । तमाम ब्रतोंका ऐसा ही समझना चाहिये। जो 
शरीरको क़ाबूमें रखता है, लेकिन मनसे विकारको पोसता 
रहता है, वह मृढ़"' और मभिथ्याचारी'" है, ऐसा गीतामें 
हमने पढ़ा है; सभीनें उसका अनुभव किया है । मनको 
विकारवाला रहनें देना और शरीरको दबानेंकी कोशिश 
करना इसमें नुक़सान ही है । जहां मन है वहां शरीर 
आखिर घसिटे बिना रहेगा ही नहीं । यहां एक भेद समझ 
लेना ज़रूरी है । मनको विकारवश होने देना एक बात 
है; मन अपने-आप, बग्रर इच्छाके, जबरन्‌ विकारवाला 
हो जाय या हुआ करे यह दूसरी बात है । उस विकारमें 
हम मददगार न हों, तो आखिर हमारी जीत है ही ।. 
यह हम क्षण-क्षण अनभव करते हें कि शरीर क़ाबमें रहता . 
है, लेकिन मन नहीं रहता । इसलिए शरीरको तुरन्त ' 
बसमें करके हम मनको बसमें करनेंकी हमेशा कोशिश । 
करते रहें, तो हम (अपना ) फ़र्ज अदा कर चुके । मनके 
बसमें हम हुए कि शरीर और मनका झगड़ा शुरू हुआ, 
मिथ्याचारका आरंभ हुआ । जब तक मनके विकारको 
हम दबाते रहेंगे, तब तक दोनों साथ साथ जायेंगे ऐसा 
कह सकते हें । 
. इस ब्रह्मचयका पालन बहुत मुश्किल, लगभग 
नामुमकिन माना गया है। उसके कारण ढंढ़नें पर पता 
चलता है कि ब्रह्मचर्यका तंग, संकुचित अर्थ किया गया । 


६० 
[% ६८ ०27 22#5४७7४::०२०७३५०- ०८: . के. ८०5 


१. मूरख । २. ढोंगी । ३. फ़क्रे । 


ब्रह्मचय १९ 


है । जनन-इन्द्रिय (लिग, योनि ) के विकारों पर काबू 
ही ब्रह्मबचयंका पालन है एसा माना गया है । मुझे लगता है 
कि यह अधूरी और ग़रूत व्याख्या! है । तमाम विषयों' 
पर रोक, क़ाबू ही ब्रह्मचयें है। जो दूसरी इन्द्रियोंको- 
हवासोंको-जहां तहां भठकनें देता है और एक ही इन्द्रियको 
रोकनेकी कोशिश करता है, वह निकम्मी कोशिश करता 
है, इसमें क्‍या शक है? कानोंसे विकारकी बातें सुने, 
_ आंखोंसे विकार पेदा करनेवाली चीज़ें देखे, जीभसे विकारोंको 
तेज़ करनेंवाली चीज़ें स्वादसे * खाय, हाथसे विकारोंको तेज़ 
करनेवाली वस्तुओंको छुए और फिर भी जनन-इन्द्रियको 
रोकनेंका इरादा कोई रखें, तो यह आगमें हाथ डालर 
कर न जलनेंकी कोशिश करने जंसा होगा । इसलिए 
जो जनन-इन्द्रियकों रोकनेंकी ठान ले, उसको तमाम 
इन्द्रयोंकी विकारोंसे रोकनेकी ठान ही लेना चाहिये । 
ब्रह्मचर्यकी तंग व्याख्यासे नुक़सान हुआ है, ऐसा मुझे 
हमेशा लगा है । मेरी तो पक्‍की राय है और मेरा 
तजरबा भी है कि अगर हम सब इन्द्रियोंकी एक साथ 
बसमें लानेकी आदत डालें, तो जनन-इन्द्रियको बसमें 
. लछानेकी कोशिश तुरन्त सफल होगी । इसमें मुख्य चीज 
स्वाद*की इन्द्रिय है, और इसीलिए उसके संयमको 
. हमने अलग स्थान दिया है । उसके बारेमें हम इसके बाद 
 सोचेंगे । 

१. तशरीह । २. जज़्यात । ३. चावसे । ४. कारगर । 
७. लज़्ज़त, जायक़ा । 


२० मंगल-प्रभात 


ब्रह्मचर्यंका मल अर्थ सब याद करें। ब्रह्मचर्य यानी 
ब्रह्यकी --- सत्यकी --- खोजमें चर्या यानी उसके मुताल्लिक 
आचार-बरताव । इस मूल अर्थमें से सब इन्द्रियोंका संयम * 
यह विशेष* अर्थ निकलता है। सिर्फ़ जनन-इन्द्रियका संयम 
ऐसा अधूरा अर्थ तो हम भूल ही जाय॑ । 


जस्वाद 


ता. १२-८-३० 

मंगल-प्रभात ' 

ब्रह्मचर्यके साथ बहुत नज़दीकका सम्बन्ध रखनेंवाला , 

यह ब्रत है | मेरा अनुभव है कि अगर मनुष्य इस ब्रतमें 
पार उतर सके, तो ब्रह्मच्य॑ यानी जनन-इन्द्रियका संयम 
बिलकुल सहल हो जाय । लेकिन साधारण तौर पर इसे 
ब्रतोंमें अलग स्थान नहीं दिया जाता । स्वादको बड़े बड़े 
मुनिवर भी जीत नहीं सके, इसलिए उस ब्रतको अलग ' 
स्थान नहीं मिला । यह तो सिर्फ़ मेरा अनुमान है । ऐसा 
हो या न हो, हमनें इस ब्रतको अछरूग स्थान दिया है, 
इसलिए इसका विचार अलगसे कर लेना ठीक होगा । 


अस्वाद यानी स्वाद न लेना । स्वाद यानी रस- 
मज़ा । जेसे दवा खाते वक्त वह ज़ायक़ेदार है या नहों 6 


क्‍ 
| 
| 
। 
। 
१. क़ाबू । २. खास । | 


| 
| 
। 


अस्वाद २१ 


इसका खयाल न करते हुए शरीरको उसकी ज़रूरत है 
ऐसा समझकर उसकी मात्रामें' ही हम खाते हैं, उसी तरह 
अन्न “का समझना चाहिये । अन्न थानी खाने लायक़ तमाम 
चीज़ें । इसलिए दूध और फल भी इसमें आ जाते हैं । 
जेसे दवा कम मात्रामें ली हो तो असर नहीं करती या 
कम असर करती है और ज़्यादा ली हो तो नुक़सान 
करती है, उसी तरह अन्नका भी है। इसलिए कोई 
भी चीज़ सिफ़ स्वादके लिए चखना ब्रतका भंग है। 
जायक़दार लगनेंवाली चीज़ ज़्यादा खाना यह तो आसानीसे 
ब्रतकों तोड़ना हुआ | इस परसे हम समझ सकते हैं कि 
किसी चीज़का स्वाद बढ़ानें या बदलनेके लिए या अस्वादः 
मिटानेके लिए नमक मिलाना भी ब्रत-भंग है । लेकिन 
खुराकमें अमुक प्रमाण”में नमककी ज़रूरत है ऐसा हम 
जानते हैँ और इसलिए उसमें नमक डालें तो ऐसा करनेमें 
ब्रतका भंग नहीं है । शरीरके पोषण*के लिए ज़रूरत न हो, 
फिर भी मनको ठगनेके लिए “ज़रूरत है” ऐसा कहकर 
कोई चीज़ और जोड़ना यह तो भिथ्याचार--झूठा बरताव 
हुआ । 

इस तरह सोचने पर हम देखेंगे कि जो अनेक 
चीज़ें हम लेते हैं, वे शरीरकी परवरिशके लिए ज़रूरी न 
होनेंके कारण छोड़ने लायक़ होती हैं । और यों अनगिनत 
वस्तुओंका त्याग जिसके लिए कुदरती हो जाय, उसके 


१. मिक्दारमें। २. खुराक। ३. बेलज़्ज़ती । ४. मिक्रदार । 
५. परवरिश । 


२२ मंगल-प्रभात 


तमाम विकार शान्त हो जाते हैं । "एक हंडिया तेरह 
चीज़ें मांगती है” (एक तोलडी तेर वानां मागे छे ), “ पेट : 
बेगार करवाता है” (पेट करावे वेठ ), “पेट नाच नचाता 


है? (पेट वाजां वगडावे )-- इन वचनोंमें बहुत “सार 
है । इस बारेमें इतना कम खयाल किया गया है कि 
अस्वाद-ब्रतकी निगाहसे खुराककी पसंदगी लगभग नामुमकिन 


“३१ ४ .> की । "कम ध्थ 


हो गई है। और बचपनसे ही मां-बाप ग़रूत दुलार 


करके अनेंक तरहके स्वाद बच्चोंकों कराकर उनके शरीरकों 
बिगाड़ डालते हें और जीभको कुतिया बना डालते हैं, जिससे 


बड़े होने पर छोग शरीरसे रोगी और स्वादकी दृष्टिसे बड़े 


व्रिक़ारी देखनेमें आते: हैं :॥ इसके -कड़वे -नतीजें--हम॑ पंगे-फो / 


पर महसूस करते हें । हम बहुत ख़चेंमें पड़ जाते हैं, बंद- 
डाक्टरोंके दरवाज़े पर जाते रहते हें और शरीर तथा इन्द्रियोंको 


बसमें रखनेंके बजाय उनके गुलाम होकर पंगु-अपाहिज जेसे 


हो जाते हैं । एक तज़रबेकार बंदका बचन है कि जगतमें 
उसने एक भी निरोगी-तंदुरुत्त आदमी नहीं देखा । जरा 


भी स्वाद किया कि शरीर अ्रष्ट हुआ, बिगड़ा और : 
तुरत्त उस शरीरके लिए उपवास*की ज़रूरत पंदा हुई। 


इस विचारधारासे किसीको घबरानेंकी ज़रूरत नहीं 


है । अस्वाद-ब्रतसे डरकर उसे छोड़नेकी भी ज़रूरत नहीं 


है । जब हम कोई ब्रत लेते हैं तो उसका मतलब यह 
नहीं कि तभीसे हम उसे प्रा-पूरा निभानें लग गये । 
व्रत लेना यानी उसको प्रा-पूरा निभानेंकी ईमानदारीसे 


१. फीक़ा । 


अस्वाद २३ 
मन, वचन और कमंसे मरने तक पक्‍की कोशिश करना । 
कोई ब्रत मुश्किल है इसलिए उसकी व्याख्या! को ढीला 
करके हम मनको धोखा न दें। अपने सुभीतेके लिए 
आदर्श * को नीचे लानेमें असत्य - झूठ (भरा ) है, हमारी गिरावट 
हैं । मक़सदको स्वतंत्र रूपसे* समझकर, वह कितना ही 
मुद्िकल क्‍यों न हो, वहां तक पहुंचनेकी जी-जानसे कोशिश 
करना परम अर्थ है -- पुरुषार्थ ” है । [ पुरुष शब्दका अर्थ 
सिफ़े नर न करके मूल अर्थ करना चाहिये । पुरमें यानी 
शरीरमें रहता है वह पुरुष । ऐसा अर्थ करनेसे पुरुषार्थ 
शब्दका उपयोग नर-तारी दोनोंके लिए हो सकता है । |] 
महाव्रतोंका तीनों कालों ( भूत, वर्तमान, भविष्य ) में पूरा-पूरा 
पालन करनेके लिए जो समर्थ* है, उसे जगतमें कुछ भी 
करनेंको बाक़ी नहीं रहता; वह भगवान है, वह मुक्त है - 
आज़ाद है | हम तो अल्प, मुक्तिकी इच्छा रखनेंवाले 
( मुम॒ल्लु), जाननेकी इच्छा रखनेवाले ( जिज्ञासु ), सत्यका 
आग्रह रखनेंवाले -- सच्चाई पर ज़ोर देनेंवाले --- और 
उसकी खोज करनेवाले जीव हैं । इसलिए गीताकी भाषामें 
हम धीरे-धीरे लेकिन अतन्द्रित” रह कर कोशिश करते रहें । 
ऐसा करेंगे तो किसी दिन प्रभुकी कृपा, उसके प्रसादके लायक़ 
हो जायेंगे और तब हमारे तमाम रस, भोगकी लालसायें 
जल जायेंगी । 


१. तशरीह। २. मक़सद । ३. अलूगसे । ४. मर्दानी कोशिश । 
५, ताक़तवर । ६. नाचीज़ । ७. नाग्ाफ़िल । 


773 मंगल-प्रभात 


अस्वाद-ब्रतकी अहमियत अगर हम समझे हों, तो उसके 
पालनके लिए हम नयी कोशिश करें । उसके लिए चौबीसों 


( 
५ 


। 


घंटे खानेके हो विचार करते रहनेंकी ज़रूरत नहीं है । 


सिर्फ़ ख़बरदारी, जागृतिकी बहुत जरूरत रहती है। ऐसा 
करनेसे थोड़े ही समयमें यह मालम हो जायगा कि हम 


कहां स्वाद करते हैं और कहां शरीरकी परवरिशके लिए 


। 


खाते हैं। यह जब मालूम हो जाय तब दुढ़तासे - 


मज़बतीसे हम स्वाद कम करते ही जाय॑ं । इस नज़रसे सोचनें 
प्र आश्रममें सबके लिए बनी हुई रसोई, जो अस्वादकी 


भावनासे बनी हुई होती है, बहुत मददगार होती है । 
वहां क्‍या खायेंगे या क्‍या पकायेंगे, इसका हमें विचार नहीं 


करना पड़ता; लेकिन जो खाना पका हुआ हो और हमारे : 


लिए तजनें लायक़ न हो, उसे ईश्वरकी कृपा समझकर, 


मनमें भी उसकी टीका-टिप्पणी! न करते हुए, संतोषके 


साथ दशरीरके लिए जितना ज़रूरी हो उतना खाकर उठ 
जायें । ऐसा करनेवाला आसानीसे अस्वाद-ब्रतका पाऊन 
करता है । सबकी रसोई बनानेवाले हमारा बोझ हलका 
करते हैं । वे हमारे ब्रतके रखवाले बनते हें । वे स्वाद 

करानेंकी दृष्टिसे कुछ भी नहीं बनायेंगे, सिर्फ़ समाजके 
शरीरके पोषणके लिए ही खाना पकायेंगे । सचमुच तो 


आदर्श दशार्म आगकी ज़रूरत कमसे कम या बिलकुल ही 
नहीं है । सूरजके रूपमें महाअग्ति जो चीज़ें पकाती है, 
उन्हींमें से हमारे खानें लायक़ चीजें हमें खोज निकालना 


१. नुकताचीनी ॥ 


अस्तेय (चोरी न करना) २५ 


चाहिये । और इस तरह सोचने पर मनुष्य-प्राणी! सिर्फ़ 
फल खानेंवाला है ऐसा साबित होता है । लेकिन यहां 
इतनी गहराईमें जानेंकी ज़रूरत नहीं है। यहां तो 
अस्वाद-ब्रत क्‍या है, उसमें कौन कौनसी मुसीबतें हैं और 
नहीं हें और उसका ब्रह्मचर्यके पालनसे कितना नज़दीकका 
सम्बन्ध है यही सोचना था । 

इतना जंच जानेके बाद सब लछोग अपनी दक्तिके 
मुताबिक़ इस ब्रतमें पार' उतरनेकी शुभ कोशिश करें । 


५१ 
अस्तेय (चोरी न करना) 
ता. १९--८-३०, य. मं. 
मगल-ब्रभात 
अब हम अस्तेय-ब्रत पर आते हैं । गहराईमें जानेसे 
हम देखेंगे कि सब ब्रत सत्य और अहिसाके या सत्यके पेटमें 
समाये हुए हैं । वे इस तरह दिखाये जा सकते हैं: 


सत्य सत्य--अहिस' 
अथवा क्‍ 
अहिसा 
| | ५ 
ब्रह्यातय अस्वाद अस्तेय अपरिग्रह अभय वर्ग रा जितना 
बढ़ाय॑ उतना 


कं +-+-नज--+-++++- 


देखने |. 

या तो सत्यमें से अहिसा निकलती है ऐसा मानें या 
सत्य-अहिसाकी जोड़ी मानें | दोनों एक ही चोज़ हैं; फिर 
भी मेरा मन पहलेकी ओर झुकता है । और आखिरी 
हालत तो जोड़ीसे --- दच्दसे -- परे है । परम सत्य अकेला 
टिकता है । सत्य साध्य* है, अहिसा साधन" है । अहिसा. ! क्‍ 
क्या है यह हम जानते हैं; उसका पालन मुश्किल है | ! 


सत्यका तो हम सिर्फ़ कुछ अंश ही जानते हें; उसे पूरी 
तरह जानना देहधारीके लिए कठित है, जेसे कि अहिसाका 
प्रा-पूरा पालन देहधारीके लिए कठिन है । 


अस्तेयके मानी हैं चोरी न करना । कोई ऐसा नहीं 
कहेगा कि जो चोरी करता है, वह सत्यको जानता है या 


प्रेमथ्मंका पालन करता है । फिर भो चोरीका थोड़ा-बहुत ' 


कसूर हम सब जानें-अनजानें करते ही हैं। बग़र 
इजाज़तके किसीका कुछ लेना यह तो चोरी है ही । 
लेकिन जिसे अपना माना है उसकी भी चोरी इन्सान 
करता है -- जेसे कोई बाप, अपने बच्चोंके न जानते हुए, 
उनको न जतानेके इरादेसे, चोरी-चपके कोई चीज़ 
खा लेता है। आश्रमका भंडार” हम सबका है ऐसा 


कह॒ सकते हं, परन्तु उसमें से चोरी-चुपके कोई गुड़की _ 


डली भी ले ले तो वह चोर है। एक बालक दूसरेकी 
कलम लेता है तो वह चोरी करता है । चाहे दूसरा 
आदमी जानता भी हो, लेकिन उसकी इजाज़तके बग्र 
उसकी कोई चीज़ लेना यह भी चोरी है । फलां चीज़ 


१. मक़सद । २. जरिया । ३. हिस्सा । ४. रसदखाना । 


अस्तेय (चोरी न करना) २७ 


किसीकी भी नहीं है, ऐसा मानकर उसे लेना भी चोरी 
है; यानी रास्तेमें पड़ी मिलो वस्तुके हम मालिक नहीं हैं, 
उस प्रदेश का राजा या तंत्र' उसका मालिक है । आश्रमके 
नज़दीक मिली हुई कोई भी चीज़ आश्रमके मंत्रीके सुपुद्द 
करनी चाहिये । अगर वह चीज़ आश्रमकी न हो, तो मंत्री 
उसे पुलिसके हवाले कर दे । 


यहां तक तो समझना प्रमाणमें * सहलू ही है । लेकिन 
अस्तेय. इससे बहुत आगे जाता है । किसी एक चीज़की 
हमें ज़रूरत नहीं है, फिर भी वह जिसके कब्जेमें हो 
उससे, चाहे उसका इजाजत लेकर ही, लेना चोरी है । 
जिसकी ज़रूरत न हो ऐसी एक भी चीज़ हमें नहीं लेनी 
चाहिये । ऐसी चोरी जगतमें ज़्यादातर खानेकी चीज़ोंके 
बारेमें होती है । मुझे अमुक* फलकी हाजत नहीं है, फिर 
भी में उसे खाता हूं, या चाहिये उससे ज़्यादा खाता हूं, 
तो वह चोरी है । सचमुच अपनी हाजत कितनी है यह 
मनुष्य हमेशा जानता नहीं है, और लगभग हम सब 
होनी चाहिये उससे ज़्यादा अपनी हाजतें बना रखते हैं । 
इससे हम अनजाने चोर बन जाते हैं । विचार करनेसे 
हम देखेंगे कि अपनी बहुतसी हाजतें हम कम कर सकते 
हैं । अस्तेयका ब्रत पालनेवाला एकके बाद एक अपनी 
हाजतें कम करता जायेगा । इस जगतमें बहुतसी कंगाली 
अस्तेयके भंगसे पेदा हुई है । 


१. इलाक़ा । २. हुकूमत । ३. मुक़ाबलेमें | ४. फलां । 


फट मंगल-प्रभात 


ऊपर जो बताई गईं वे सब बाहरी या दशरीरकी 
चोरियां हुईं ।। इससे भी बारीक-सुक्ष्म और आत्माको 
नीचे गिरानेवाली या रखनेवाली चोरी मानसिक, मनसे की 
जानेवाली है । मनसे हम किसीकी चीज़ पानेकी इच्छा 
करें या उस पर बुरी नज़र डालें यह चोरी है। बड़े 
हों या बच्चे हों, अच्छी चीज़ देखकर अगर ललचायें तो वह 
मनकी चोरी है। उपवास* करनेवाला दरीरसे तो नहीं 
खाये, लेकिन दूसरेको खाते देखकर मनसे स्वादका मज़ा ले, 
तो वह चोरी करता है और अपने उपवासका भंग करता 
है । उपवास रखनेवाला जो आदमी उपवास छोड़ते समय 
खानेके विचार किया करता है, वह अस्तेय और उपवासका: 
भंग करता है ऐसा कहा जा सकता है। अस्तेय-ब्रत 
पालनेवालेको भविष्यमें पानेकी चीज़के विचारोंके भंवरमें' 
नहीं पड़ना चाहिये । बहुतसी चोरियोंके मूलमें ऐसी बद- 
दियानत पाई जायेगी । आज जो चीज़ सिर्फ़ ख़यालमें ही, 
है, उसे पानेके लिए कल हम भले-बरे उपाय" काममें लाना 
शुरू कर देंगे । | 
और जसे वस्तुकी चोरी होती है, वसे विचारकी 
चोरी भी होती है। अम॒क अच्छा विचार अपने मनमें 
न उठा हो, फिर भी खुदनें हो सबसे पहले वह विचार | 
किया ऐसा जो अहंकार से कहता है, वह विचारकी चोरी 
करता है | ऐसी चोरी बहुतसे विद्वानोंने” भी दुनियाकी । 
तवारीख़में की है और आज भी चल रही है । खयाल! 
] 


१. रोज़ा । २. तरीक़ । ३. ख़दी । ४. आलिमोंने । 


| 
! 
*$ 

कीजिये कि मेंनें आंध्रमें एक नयी किस्मका चरखा देखा । 
वेसा चरखा में आश्रममें बताऊं और फिर कहूं कि यह 
मेरी खोज है, तो इसमें में साफ़ तौर पर दूसरेकी 
खोजकी चोरी करता हूं, झूठ तो बोलता ही हूं । 

इसलिए अस्तेय-ब्रतका पालन करनेंवालेको बहुत 
नम्र, बहुत विचारशील*, बहुत ख़बरदार और बहुत सादा 
रहना पड़ता है । 


द्‌ 
अपरिग्रह (जमा न रखना) 


ता. २६-८-३०, य. मं. 
मंगल-प्रभात 

अपरिग्रहका सम्बन्ध अस्तेयसे है । जो माल असलमें 
चुराया नहीं है उसे ज़रूरत न होने पर भी जमा करनेसे वह 
चोरीका माल-सा बन जाता है । परिग्रहके मानी हैं संचय 
यानी इकट्ठा करना । सत्यकी खोज करनेंवाला, अहिसा 
बरतनेवाला परिग्रह नहीं कर सकता । परमात्मा परिग्रह 
नहीं करता । अपने लिए ज़रूरी चीज़ वह रोज़की रोज़ 
पैदा करता है । इसलिए अगर हम उस पर भरोसा रखते 
हैं, तो हमें समझना चाहिये कि हमारी ज़रूरतकी चीज़ें 
वह रोज़ाना देता है, देगा । औलियाओंका, भकक्‍तोंका यही 
अनुभव है । रोज़की ज़रूरत जितना ही रोज़ पेंदा करनेका 


१, सोच-विचार करनंवाला । 


३० मंगल-प्रभात 


ईह्वरका नियम हम नहीं जानते, या जानते हुए भी 
पालते नहीं । इसलिए जगतमें असमानता और उसमें से 
पेदा होनेवाले दुःख हम भुगतते हैँ । अमीरके यहां उसको 
न चाहिये वेसो चीज़ें भरी पड़ी होती हैँ, लापरवाहोसे 
खो जाती हैं, बिगड़ जाती हें; जब कि इन्हीं चीज़ोंकी 


कमीके कारण करोड़ों लोग भटकते हें, भूखों मरते हें, ठंडसे 


ठिठुर जाते हैं । सब लोग अगर अपनी ज़रूरतकी चीज़ोंका ही 
संग्रह करें, तो किसीको तंगी महसूस न हो और सबको 
संतोष हो । आज तो दोनों तंगी महसूस करते हूं । 
करोड़पति भी अरबपति होना चाहता है, फिर भी उसको 
संतोष नहीं होता । कंगाल करोड़पति होना चाहता है; 
कंगालको भरपेट ही मिलनेंसे संतोष होता हो ऐसा नहीं 
देखा जाता । फिर भी उसे भरपेट पानेंका हक है और 
उतना पानेवाला उसे बनाना समाजका फ़र्ज़ है । इसलिए 
उस (ग़रीब ) के और अपने संतोषके खातिर अमीरको पहल 
करनी चाहिये । अगर वह अपना बहुत ज़्यादा परियग्रह 
छोड़े, तो कंगाठको अपनी ज़रूरतका आसानीसे मिल 
जाय और दोनों पक्ष' संतोषका सबक़ सीखें । आत्यंतिक' 
आदर्श अपरिग्रह तो जो मनुष्य मन और कर्मसे दिगंबर 
है उस्तीका हो सकता है। मतलब कि वह पंछीकी 
तरह बगर घरके, बग़र कपड़ेके और बग़ेर अन्नके चलता- 
फिरता रहेगा । अन्न तो जो उसे रोज़ लगेगा वह भगवान 


देता रहेगा । इस अवधूत* दशाकों बिरला ही आदमी 


१. गिरोह । २. ह॒द दरजका। ३. मस्ताना, फ़क़ीराना । 

पहुंच सकेगा । हम मामूली दरजेके सत्याग्रही, जिज्ञास 
( जाननेंकी इच्छा रखनेंवाले) लोग आदर्श) को ख़यालमें 
रखकर जेंसा बन पड़े, हमेशा अपने परिग्रहकी जांच करते 
रहें और उसे कम करते जायें । सही सुधार, सच्ची सभ्यता * का 
लक्षण * परिग्रह बढ़ाना नहीं है, बल्कि सोच-समझ कर और 
अपनी इच्छासे उसे कम करना है । ज्यों ज्यों हम परियग्रह 
घटाते जाते हैं, त्यों त्यों सच्चा सुख और सच्चा संतोष 
बढ़ता जाता है, सेवाकी शक्ति बढ़ती जाती है । इस तरह 
सोचने पर और बरतने पर हम देखेंगे कि आश्रममें हम 
बहुत-सा संग्रह ऐसा करते हूँ, जिसकी ज़रूरत साबित नहीं 
कर सकेंगे; और ऐसे बिन-ज़रूरी परिग्रहसे पड़ोसीको चोरी 
करनेके लालचमें फंसाते हें । अभ्याससे, आदत डालनेसे आदमी 
अपनी हाजतें घटा सकता है; और ज्यों ज्यों उन्हें घटाता 
जाता है त्यों त्यों वह सुखी, शान्त और सब तरहसे तंदुरुस्त 
होता जाता है । महज सत्यकी यानी आत्माकी नज़रसे सोचने 
पर शरीर भी परिग्रह है । भोगकी इच्छासे हमने शरीरका 
आवरण 7 पेदा किया है और उसे हम टिकाये रखते हैं । 
अगर भोगकी इच्छा बिलकुल कम हो जाय, तो शरीरकी 
हाजत मिट जाय; यानी मनुष्यको नया शरीर लेनेकी जरूरत 
न रहे । आत्मा सब जगह फंलनेवाली, स्वेव्यापी होनेसे 
दरीर-रूपी थपिजरेमें क्योंकर कंद होगी ? उस पिजरेको बनाये 
रखनेके लिए हम बुरा काम क्‍यों करें ? औरोंको क्‍यों मारें ? 
इस तरह विचार करते हुए हम आखिरी त्याग तक पहुंच 


१. मक़सद । २. तहजीब । ३. सिफ़त । ४. ढक्‍कन । 


३२ मंगल-प्रभात 


जाते हें और जब तक दरीर है तब तक उसका उपयोग 
सिर्फ़ सेवाकें लिए करना सीखते हूं; यहां तक कि सेवा ही 
उसकी असली खुराक हो जाती है । वह ॒ खाता है, पाता 
है, लेटता है, बेठता है, जागता है, सोता है; यह सब सेवाके 
लिए ही होता है । इसमें से पदा होनेवाला सुख सच्चा 
सुख है, और ऐसा करते हुए मनुष्य अन्तमें सत्यक्री झांकी 
करता है । हम सब अपनें अपने परिग्रहके बारेमें इसी 
निगाहसे सोचें । 

इतना याद रखने लायक़ है कि जसे चीज़ोंका अपरि- 
ग्रह होना चाहिये वसे ही विचारोंका भी अपरिग्रह होना 
चाहिये । जो आदमी अपने दिमाग़में बेकारका ज्ञान भर 
रखता है वह परिग्रही है । जो विचार हमें ईद्वरसे विमुख 
करते हैं, फेर छेते हें था ईब्वरकी ओर नहीं ले जाते, वे ' 
सब परिग्रहमें गिने जायेंगे और इसलिए छोड़ने लायक़ हैं । 
ज्ञानकी ऐसी व्याख्या भगवानने गीताके तेरहवें अध्यायमें , 
दी है । वह इस मौक़े पर सोचने लायक़ है । अमानित्व* 
वग़राको गिना कर भगवानने कह दिया है कि उसके अलावा ५ 
जो कुछ है वह सब जअज्ञान है । अगर यह सच्चा वचन 
है-- और सच्चा तो है ही---तो आज हम बहुत कुछ जो 
ज्ञाकेक नामसे जमा करते हैं वह अज्ञान ही है और उससे | 
- लाभके बजाय न॒क़सान होता है; उससे सिर घमता है और | 
आखिर वह खाली हो जाता है; उससे असंतोष फलता है * 
और बुराइयां बढ़ती हं। 


१, घर्मेंड ने होता । 


अभय ३३२ 


इसमें से कोई जड़ताका अथे कभी न निकाले । हमारा 
हरएक पल और क्षंण प्रवृत्तिवाला' होना चाहिये । लेकिन 
वह प्रवृत्ति सात्त्ति हो, सत्यकी ओर ले जानेवाली हो । 
जिसने सेवाधर्मको अपनाया है, वह एक पलके लिए भी जड़ 
दशामें नहीं रह सकता । यहां तो सार-असार"* का विवेक * 
सीखनेकी बात है। सेवापरायण* मनुष्यको यह विवेक 
आसानीसे हासिल होता है । 


ऊभ्रय 

ता. २-९-३० 

मगल-प्रभमात 

इसकी गिनती गीताजीके सोलहवें अध्यायमें देवों संपत्‌- 

का जिक्र करते हुए भगवाननें प्रथम की है । यह इलोककी 
रचनाकी सुविधाके छिए है या अभयका पहला स्थान होना 
चाहिये इसलिए है, इस बहसमें में नहीं उतरूंगा; ऐसा 
निर्णय* करनेकी मुझमें लियाक़त भी नहीं है । मेरी रायमें 
अभयको सहज ही पहला स्थान मिला हो, तो भी वह उसके 
लायक़ ही है । बिना अभयके दूसरी संपतें नहीं मिलेंगी । 
बिना अभयके सत्यकी खोज कंसे हो? बिना अभयके 
अहिसाका पालन कंसे हो? “हरिनो मारग छे शूरानो, नहों 


. 9, कामवाला। २. दम-बेदम। हे. परख। ४. सेवामें लगा 
रहनेवाला । ५. फ़ैसला। 


मं-३ 

कायरनुं काम जोनें? (हरिका मार्ग शूरका मार्ग है, उसमें 
कायरका काम नहीं ) । सत्य ही हरि, वही राम, वही : 


नारायण, वही वासुदेव है। कायर यानी डरा हुआ, 
बुजदिल; शूर यानी भयसे मुक्त, तलवार वग़रासे लेस 
नहीं। तलवार बहादुरकी निशानी नहीं है, डरपोककी 
निशानी है । 

अभयका मतलब है तमाम बाहरी भयोंसे मुक्ति! । 
मौतका डर, धन-दौलत लूट जानेंका डर, कुटुंब-कबीलेके 
बारेमें डर, रोगका डर, हथियार चलनेका डर, आबरूका 


डर, किसीको बुरा लगानेंका-चोट पहुंचानेंका डर, इस तरह 
डरकी फेहरिस्त जितनी बढ़ाना चाहें हम बढ़ा सकते हैं । 


एक मौतका भय जीता कि सब भयोंकों जीत लिया, ऐसा 


आम तौर पर कहा जाता है। लेकिन यह ठीक नहीं 


लगता । बहुतसे लोग मौतका डर छोड़ देते हैं, फिर भी 


वे तरह तरहके दुःखोंसे भागते हें । कुछ लछोग खुद मरनेको _ 


तैयार होते हैं, लेकिन सगे-सम्बन्धियोंका बिछोह बरदाइत 
नहीं कर सकते । कोई कंजूस यह सब छोड़ देगा, देह भी छोड़ देगा, 
लेकिन जमा किया हुआ धन छोड़ते झिझ्केगा । कोई आदमी अपनी 

मानी हुई इज्ज़त-आबरू बनाये रखनेके लिए बहुत कुछ स्थाह- _ 
सफ़ेद! करनेको तेयार हो जायेगा और करेगा। कोई 
जगतकी निन्‍्दा के भयसे सीधी राह जानते हुए भी उसे _ 


पकड़ते हिचकिचायेगा । सत्यकी खोज करनेवालेको इन सब 


भयोंको छोड़े सिवा चारा नहीं । हरिश्चंद्रकी तरह बरबाद 


१. छुटकारा। २. भला-बुरा। ३. बदगोई। 


अभय र५ 


होनेकी उसकी तंयारी होनी चाहिये । हरिद्चंद्रकी कथा भले 
ही मनगढ़ंत हो, लेकिन उसमें सब आत्मा्थियों ( आत्माका 
कल्याण चाहनेंवालों ) का अनुभव भरा हुआ है; इसलिए उस 
कथाकी क़ीमत किसी तारीखी) कथासे अनंतगुनी' ज़्यादा 
है और हम सबको उसे अपने पास रखना चाहिये और उस 
पर ग्ोर करना चाहिये । 

अभय-त्रतका पूरी तरह पालन करना लगभग नामु- 
मकिन है । तमाम भयोंसे मुक्ति तो वही मनुष्य पा सकता 
है, जिसे आत्माके दर्शन हुए हों । अभय अमछ* दशाकी 
आखिरी हद” है। निश्चय करनेसे*, लगातार कोशिश करनेसे 
और आतत्मामें श्रद्धा बढ़नेसे अभयकी मात्रा बढ़ सकती है । 
मेंने शुरूमें ही कहा है कि हमें बाहरी भयोंसे मुक्ति पानी 
है । अन्दर जो दुश्मन हैं उनसे तो डरकर ही चलना है। 
काम, क्रोध वग़राका भय सच्चा भय है । उसे जीत लें तो 
बाहरी भयोंकी परेशानी अपने-आप मिट जायगी । तमाम 
भय देहको लेकर हैं । अगर देहकी ममता छटे तो आसानीसे 
अभय प्राप्त* हो जाय । इस तरह सोचते हुए हम देखेंगे 
कि तमाम भय हमारी खयाली पंदावार हैं । पसेमें से, 
कुटुम्बमें से, शरीरमें से “मेरा ”-पन निकाल दें, तो भय कहां 
रहा जाता है? “तेन त्यक्तेन भुंजीथा: ” ( उसे तजकर भोगो ) 
--- यह रामबाण वचन है । कुटुम्ब, पैसा, देह ज्योंके त्यों 
_ रहें । उनके बारेमें हमें अपनी कल्पना” बदलनी होगी । वे 
9, ऐतिहासिक ॥ २. बेहद। ३. नाग्राफ़िक। ४. पराकाष्ठा। 
५. ठान लेनेसे। ६. हासिल। ७. खयाल। 

“हमारे” नहों हैं, “मेरे” नहीं हैं । वे ईश्वरके हें; में” 
भी उसीका हूं; इस जगतमें “मेरा ऐसा कुछ है ही नहीं। 
फिर मुझे भय काहेका ? इसीलिए उपनिषद्कारनें कहा: “ उसे 
तजकर भोगो '। इसलिए हम उसके रखवाले बनें, वह उसकी 
रखवालीके लिए ज़रूरी सामान और शक्ति हमें देगा । यों 
हम स्वामी! मिटकर सेवक बनें, शनन्‍्य जेसे (कुछ नहों ) 
होकर रहें, तो आसानीसे तमाम भयोंको जीत लेंगे, आसानीसे 
शांति पायेंगे और सत्यनारायणका दर्शन करेंगे । 


८ 
अस्पृब्यता-निवारण' 


हा. ९-९- रे०॥] 


मंगल-प्रभात 


यह ब्रत भी अस्वाद-ब्रतकी तरह नया है और कुछ 


विचित्र भी लगेगा । यह जितना विचित्र है उससे कहीं 


। 


ज़्यादा ज़रूरी है। अस्पृश्यता यानी अछतपन; और अखा 


भगतनें ठीक ही गाया है कि “आभडछेट अदकेरुं अंग! 


(अछतपन तो एक गर-ज़रूरी अंग है, जो छठी उंगलीके 
समान कामका नहीं ) । यह जहां तहां धर्मके नाम पर 


या धर्मके बहाने धर्मके काममें रुकावट डालता है और 


धर्मको बिगाड़ता है। अगर आत्मा एक ही है, ईइवर , 


१, मालिक। २, अछतपन मिटाना। ३. अजीब । 


। 


॥ 
| 
! 
| 
| 


अस्पृश्यता-निवारण ३७ 


एक ही है, तो अछत कोई नहीं । जसे ढेढ़, भंगी अछत 
माने जाते हैं, लेकिन अछत नहीं हैं, वंसे मुरदा भी अछत 
नहीं है, वह सम्मान और करुणा, इज्जत और रहमके 
लायक़ है । किसी म्रदेको छकर या तेल लगाकर या 
हज़ामत कर-कराकर अगर लोग नहाते हैं, तो वह सिफ़े 
आरोग्य-तंदुरुस्तीके ख़यालसे ही । मुरदेकी छकर या तेल 
लगाकर अगर कोई नहाता नहीं है, तो वह गंदा भले 
ही कहा जाय, लेकिन पातकी नहीं है, पापी नहीं है। 
यों तो भले ही माता बच्चेका मछा उठाकर जब तक न 
नहाये या हाथ-पेर न घोये तब तक अछत गिनी जांय, 
लेकिन बच्चा लछाड़ करता हुआ, खेलता हुआ उसे छू ले 
तो उसे (बच्चेको ) छत लगनेंवाली नहीं है, न उसकी 
आत्मा मलिन* होगी । लेकिन जो नफ़रतके कारण भंगी, 
ढेढ़, चमार वग़रा नामसे पहचाना जाता है, वह तो जनमसे 
अछत माना जाता है। भले ही उसनें सेकड़ों साबनोंसे 
बरसों तक शरीरकों मरा हो, भले ही वह वेष्णवकी 
पोशाक पहनता हो, माला-कंठी धारण करता हो; भले ही 
वह रोज़ गीतापाठ करता हो और लेखकका धन्धा करता 
हो, तो भी वह अछत माना जाता है। इस प्रकार जो 
धर्म माना जाता है या बरता जाता है, वह धर्म नहीं है, 
अधर्म है और नाश होने लायक़ है । अस्पृश्यता-निवारणको 
ब्रतकी जगह देकर हम ज़ाहिर करते हूँ कि अछतपन हिन्दू 
धर्का अंग नहीं है, इतना ही नहीं बल्कि वह हिन्दू धर्ममें 
१. मेली। 

पेठी हुई एक सड़न है, वहम है, पाप है; और उसे मिटाना 
हरएक हिन्दूका धर्म है, उसका परम कर्तव्य! है | इसलिए 
जो उसे पाप मानता है वह उसका प्रायश्चित्त" करे और 

कुछ नहीं तो प्रायश्चित्तके तौर पर ही समझदार हिन्दू 
अपना धर्म समझ कर हरएक अछत मानें जानेवाले भाई 
या बहनको अपनावे; प्रेमसे और सेवाभावसे उसे छुए, छकर 
अपनेंको पावन हुआ माने, “अछतों ' के दुःख दूर करे । 
वे बरसोंसे कुचले गये हें, इसलिए उनमें अज्ञान वगरा 

जो दोष आ गये हैं उन्हें धीरजसे दूर करनेमें उनकी मदद 

करे और ऐसा करनेंके लिए दूसरे हिन्दुओंको समझाये, 
प्रेरणा दे । इस निगाहसे अछतपनको देखनें पर उसे दूर 

करनेमें जो दुनियावी या राजनीतिक” नतीजे समाये हुए हैं, 
उन्हें ब्रतधारी* तुच्छ* समझेगा। यह या ऐसा नतीजा आये ह 
या न आये, फिर भी अछतपन मिटानेके कामको जिसमें 
अपना ब्रत बना रखा है, वह धर्म समझकर अछत माने 
जानेंवाले लोगोंको अपनायेगा । सत्य वग़राका आचरण करते , 
हुए हम दुनियावी नतीजोंका विचार न करें। सत्यका आचरण : 
उस ब्रतधारीके लिए एक तरकीब नहीं है, वह तो उसकी 
देहके साथ जड़ी हुई चीज़ है, उसका स्वभाव है; उसी तरह : 
अस्पृश्यता-निवारण भी उस ब्रतधारीके लिए तरकीब नहीं 
है, लेकिन उसका स्वभाव है । इस ब्रतका महत्त्व समझनेके , 
बाद हमें मालम होगा कि यह अछतपनकी सड़न सिफ़ 
“एेएपयणा यू । 


ः 
। 


१. फ़जें। २. कफ्फ़ारा। ३. पाक। ४. सियासी। ५. ब्रत 
पालनेवाला। ६. नाचीज़। द 

ढेढ़-भंगी माने जानेवालोंके बारेमें ही हिन्दू समाजमें पेठ 
गयी है ऐसा नहीं है । सड़नका स्वभाव है कि वह पहले 
राईके दानेके बराबर दीखती है, बादमें पहाड़का रूप ले 
लेती है और अन्तमें जिसमें दाखिल होती है उसका नाश 
कर देती है । अछतपनका भी ऐसा ही है । यह छुआछत 
दूसरे धर्मवालोंके साथ बरती जाती है, दूसरे फ़िरकेवालोंके 
साथ बरती आती है, एक ही संप्रदाय* के भीतर भी घुस 
गई है; यहां तक कि कुछ लोग तो छुआछतको पालते पालते 
इस पथ्वी पर भाररूप हो गये हैं । वे अपना ही संभालने, 
खुदको ही सहलाने (आंच न आने देने ) या बचाते फिरने, 
नहाने-धोने, खाने-पीनेसे फ़ुरसत नहीं पाते और ईश्वरको 
भूल कर ईइ्वरके नामसे खुदको पूजने लग जाते हैं । 
इसलिए अछतपनको मिटानेवाला आदमी सिफ़े ढेढ़-भंगीको 
अपनाकर संतोष नहीं मानेगा; जब तक वह तमाम जीवोंको 
अपनेमें नहीं देखता और अपनेको तमाम जीवोंमें नहीं होम 
देता, नहीं मिटा देता, तब तक वह शांत होगा ही नहीं । 
अछतपन मिटाना यानी तमाम जगतके साथ दोस्ती रखना, 
उसका सेवक बनना । यों अस्पृश्यता-निवारण और अहिसाकी 
जोड़ी बन जाती है; और सचमुच है भी। अहिंसाका अर्थ है 
तमाम जीवोंके लिए पूरा प्रेम । अछतपन मिटानेंका भी वही अर्थ 
है। तमाम जीवोंके साथका भेद मिटाना अछतपन मिटाना है। 
इस तरह अछतपनको देखनेसे मालूम होगा कि यह दोष' 
थोड़ा-बहुत सारे जगतमें फेला हुआ है । यहां हमने उसका 


१, फ़िरका। २. खराबी । 


४० मंगल-प्रभात 


हिन्दू धर्मकी सड़नके रूपमें विचार किया है, क्योंकि उसमें " 


हिन्दू धर्ममें धर्मका स्थान हथिया लिया है और धर्मके बहानें 
लाखों या करोड़ों लोगोंकी हालत गुलामों जैसी कर डाली है । 


है 
ज्ात-मेहनत 

ता. १६-९-३० 

मसगल-प्रभात 

जात-मेहनत तमाम मनुष्योंके लिए लाज़िमी है, यह 

बात पहले-पहल टॉल्स्टॉयका एक निबन्ध पढ़कर मेरे मनमें 
बठ गई । यह बात इतनी साफ़ जाननेंके पहले भी इस 
पर अमल तो में रस्किनका “ अन्टु दिस लास्ट ' ( सर्वोदिय ) 
पढ़कर तुरन्त करने ऊरूग गया था । ज़ात-मेहनत अंग्रेजी शब्द 
“ब्रेड लेबर ' का अनुवाद है। “ब्रेड लेबर ' का शब्दके 
मृताबिक़ अनुवाद है रोटी ( के लिए ) मज़दूरी । रोटीके लिए 
हरएक मनुष्यको मज़दूरी करनी चाहिये, शरीरको ( कमरको ) 
झुकाना चाहिये, यह ईब्वरका क़ानून है । यह मल खोज 
टॉल्स्टॉयकी नहीं है, लेकिन उनसे बहुत कम मशहूर रशियन 
लेखक बोन्दरेग्ह ('. (४. 807097८ए) की है । टॉल्स्टॉयने 
उसे रोशन किया और अपनाया । इसकी झांकी मेरी आंखें 
भगवद्‌गीताके तीसरे अध्याय'* में करती हूँ । यज्ञ किये बिना 


जो खाता है वह चोरीका अन्न खाता है, ऐसा कठोर शाप 


१. बाब। २. सख्त बददुआ। 


जञात-मेहनत ४१ 


यज्ञ नहीं करनेंवालेको दिया गया है । यहां यज्ञका अर्थ 
जात-मेहनत या रोटी-मज़दूरी ही शोभता' है और मेरी रायमें 
यही हो सकता है । जो भी हो, हमारे इस ब्रतका जन्म 
इस तरह हुआ है । बुद्धि भी उस चीज़की ओर हमें ले 
जाती है | जो मजदूरी नहीं करता उसे खानेंका क्या हक 
है? बाइबल कहती है: “अपनी रोटी तू अपना पसीना 
बहाकर कमा और खा ।” करोड़पति भी अगर अपने पलंग 
पर लोटता रहे और उसके मुंहमें कोई खाना डाले तब खाये, 
तो वह ज़्यादा देर तक खा नहीं सकेगा; इसमें उसे मज़ा 
भी नहीं आयेगा । इसलिए वह कसरत वग्गेरा करके भूख 
पंदा करता है और खाता तो है अपने ही हाथ-मुंह हिलाकर । 
अगर यों किसी न किसी रूपमें अंगोंकी कसरत राय-रंक 
सबको करनी ही पड़ती है, तो रोटी पेदा करनेकी कसरत 
ही सब क्‍यों न करें? यह सवाल कुदरती तौर पर उठता 
है । किसानको हवाखोरी या कसरत करनेके लिए कोई कहता 
नहीं है और दुनियाके ९० फीसदीसे भी ज़्यादा लोगोंका 
गुजारा खेती पर होता है । बाक़ीके दस फीसदी छोग अगर 
इनकी नक़लछू करें, तो जगतमें कितना सुख, कितनी शांति 
और कितनी तंदुरुस्‍्ती फेल जाये? और अगर खेतीके साथ 
बुद्धि भी मिल जाय, तो खेतीसे सम्बन्ध रखनेवाली बहुतसी 
मुसीबतें आसानीसे दूर हो जायेंगी । फिर, अगर इस जात- 
मेहनतके निरपवाद* क़ानूनकों सब लोग मानें, तो ऊंच-नीचका 
भेद मिट जाय । आज तो जहां ऊंच-नीचकी ब्‌ भी नहीं 


७६5 


अीक्‍ीननननननममना ऑन नी अनन्त यम 


१. फबता। २. गैर-मुस्तसना। 


४२ मंगल-प्रभात 


थी वहां यानी वर्ण-व्यवस्थामें भी वह घुस गई है । मालिक- 
मज़द्ूरका भेद आम और कायम हो गया है और ग़रीब 
आदमी धनवानसे जलता है । अगर सब लोग रोटीके लिए 
मजदूरी करें, तो ऊंच-तीचका भेद न रहे; और फिर भी 
धनिक वर्ग रहेगा तो वह खुदको मालिक नहीं बल्कि उस 
धनका रखवाला या टुस्टी मानेंगा ओर उसका ज़्यादातर 
उपयोग सिफ़े छोगोंकी सेवाके लिए करेगा । जिसे अहिसाका 
पालन करना है, सत्यकी भक्ति करनी है, ब्रह्मचयको 
कुदरती बनाना है, उसके लिए तो जात-मेहनत रामबाण-सी 
हो जाती है । यह मेहनत सचम॒च तो खेतीमें ही होती 
है । लेकिन सब लोग खेती नहीं कर सकते, ऐसी हालत 
आज तो है ही। इसलिए खेतीके आदर्श को खयालूमें रखकर 
खेतीके बदलेमें आदमी भले दूसरी मजदूरी करे --- जैसे कताई, 
बुनाई, बढ़ईगिरी, लहारी वग़रा वगरा । 

सबको खुदके भंगी तो बन ही जाना चाहिये । जो 
खाता है वह टट्टी फिरेगा ही । जो आदमी टट्टी फिरता है वही 
अपनी टट्टीको ज़मीनमें गाड़ दे, यह उत्तम रिवाज है । 
अगर यह नहीं ही हो सके, तो प्रत्येक कुटुम्ब अपना यह 
फ़्जं अदा करे । जिस समाजमें भंगीका अऊहूुग पेशा माना 
गया है, वहां कोई बड़ा दोष पेठ गया है, ऐसा मुझे तो 
बरसोंसे लगता रहा है । इस ज़रूरी और तंदुरुसती बढ़ाने- 
वाले (आरोग्य-पोषक ) कामको सबसे नीच काम पहले- 
. पहल किसने माना, इसका इतिहास" हमारे पास नहीं है । 


१. मक़सद। २. तारीख । 

सर्वधमं-समभाव - १ ४३ 


जिसने माना उसने हम पर उपकार* तो नहीं ही किया । 
हम सब भंगी हैं, यह भावना" हमारे मनमें बचपनसे ही 
जम जानी चाहिये; और उसका सबसे आसान तरीका यह 
है कि जो लोग समझ गये हैं, वे जात-मेहनतका आरंभ 
पाखाना-सफ़ाईसे करें । जो समझ-बूझकर, ज्ञानपूर्वक यह करेगा, 
वह उसी क्षणसे धर्मको निराले ढंगसे और सही तरीक़ेसे 
समझने लगेगा । 

बालक, बूढ़े और बीमारीसे अपंग* बने हुए लोग 
अगर मज़दूरी न करें, तो उसे कोई अपवाद न समझे । 
बालक अपनी मांमें समा जाता है । अगर कुदरतके क़ाननका 
भंग न किया जाय, तो बूढ़े अपंग नहीं बनेंगे; और उन्हें 
बीमारी तो होगी ही क्‍यों ? 


१० 
सर्वधर्म-समभाव- १ 
ता. २३-९-३० 
मगल-ब्रभात 

हमारे ब्रतोंमें जो ब्रत सहिष्णुता यानी बरदाशतके 
नामसे पहचाना जाता था, उसे यह नया नाम दिया गया 
है । सहिष्णुता शब्द अंग्रेजी शब्द “टॉलरेशन ' का अनुवाद 
है । यह मुझे पसंद नहीं था, लेकिन दूसरा नाम सूझता 
नहीं था । काकासाहबकों भी वह पसंद नहीं था । उन्होंने 
सर्वेधर्म-समादर शब्द सुझाया । मुझे वह भी पसंद नहीं 


१. एहसान। २. ख़याल। ३. अपाहिज। 


है मंगल-प्रभात 


आया । दूसरे धर्मोको बरदाइत करनेंमें उनकी (धर्मोकी ) 
कमी मान छली जाती है । आदरमें मेहरबानीका भाव आता 
है । अहिसा हमें दूसरे धर्मोके लिए समभाव, बराबरीका 
भाव सिखाती है । आदर और सहिष्णुता अहिसाकी नज़रसे 
काफ़ी नहीं हैं । दूसरे धर्मोके लिए समभाव रखनेके मूलमें 
अपने धर्मकी अपूर्णताका स्वीकार! आ ही जाता है । और 
सत्यकी आराधना, अहिंसाकी कसौटी यही सिखाती है । 
संपूर्ण” सत्यको अगर हमने देखा होता, तो फिर सत्यका 
आग्रह किसलिए रहता? तब तो हम परमेश्वर हो जाते; 
क्योंकि सत्य ही परमेश्वर है, ऐसी हमारी भावना है । हम 
पूरे सत्यको पहचानते नहीं हैँ, इसलिए उसका आग्रह रखते 
हैं; इसीलिए पुरुषार्थ के लिए जगह है । इसमें हमारी 
अपूर्णताका स्वीकार आ जाता है । अगर हम अपूर्ण हैं तो 
हमारी कल्पनाका धर्म भी अपूर्ण है। स्वतंत्र धर्म संपूर्ण 
है। उसे हमने देखा नहीं है, जसे ईश्वरको हमने देखा 
नहीं है। हमारा माना हुआ धर्म अपूर्ण है और उसमें 
हमेशा हेरफेर हुआ करते हैं, होते रहेंगे । ऐसा हो तभी 
हम ऊपर और ऊपर उठ सकते हैं; सत्यकी ओर, ईश्वरकी 
ओर रोज़-रोज़ आगे बढ़ सकते हैं । और अगर आदमीके 
मानें हुए सब धर्मोको हम अपूर्ण मानें, तो फिर किसीको 
ऊंचा या नीचा माननेको बात ही नहीं रहती । सब धर्म 
सच्चे हें, लेकिन सब अपूर्ण हैँ, इसलिए उनमें दोष हो 

१. तसलीम, क़बूछ। २. प्रा-प्रा। ३. मेहनत, कोशिश। 
४. नुक्स । 

सर्वेबर्म-समभाव - १ ४५ 


सकते हैं । समभाव होने पर भी हम उनमें (सब धर्मोमें ) 
दोष देख सकते हैं । अपने धर्ममें भी हम दोष देखें । इन 
दोषोंके कारण उसे (अपने धर्मको ) हम छोड़ न दें, लेकिन 
उसके दोषोंको मिटायें । अगर इस तरह हम समभाव रखें, 
तो दूसरे धर्मोमें से जो कुछ लेने लायक़ हो उसे अपने धर्ममें 
जगह देनेमें हमें हिचकिचाहट नहीं होगी; इतना ही नहीं 
बल्कि ऐसा करना हमारा धर्म हो जायेगा । 

सब धर्म ईश्वरके दिये हुए हें, लेकिन वे मनृष्यकी कल्प- 
नाके धर्म हें। और मनृष्य उनका प्रचार करता है, इसलिए वे 
अपूर्ण हैं । ईश्वरका दिया हुआ धर्म पहुंचके परे --.- अगम्य 
है। मनृष्य उसे (अपनी ) भाषामें रखता है, उसका अर्थ 
भी मनुष्य करता हैं । किसका अर्थ सच्चा है? सब अपनी 
अपनी दृष्टिसेि, जब तक उस दृष्टिके मुताबिक़ चलते हें 
तब तक, सच्चे हैं । लेकिन सबका ग़रूत होना भी नामु- 
मकिन नहीं । इसीलिए हम सब धर्मोकी ओर समभाव 
रखें । इससे अपने धर्मके लिए हममें उदासीनता* नहीं आती, 
लेकिन अपने धर्मके लिए हमारा जो प्रेम है वह अंधा न 
होकर ज्ञानवाला (ज्ञानमय ) बनता है और इसलिए वह 
ज्यादा सात्तिक, ज़्यादा निर्मल बनता है । सब धर्मोकी ओर 
समभाव हो तभी हमारे दिव्य चक्षु* खुलेंगे । धर्माधता ममें 
और दिव्य .दर्शनमें उत्तर-दक्षिणका अंतर है । धर्मका ज्ञान 
होने पर अड़चनें दूर होती हैं और समभाव पैदा होता है। 
यह समभाव मनमें बढ़ाकर हम अपने धर्मको ज़्यादा पहचानेंगे। 


१. लापरवाही। २. भीतरकी आंखें। ३. मज़हबी तास्सुब। 


४६ मंगल-प्रभात 


यहां धर्म-अधमंका भेद नहीं मिटता । यहां तो जिन 
धर्मों पर मुहर लगी हुई हम जानते हैं उनकी बात है । 
इन सब धर्मोमें मूल सिद्धान्त -बुनियादी उसूल-तो एक 
ही हैं । इन सबमें संत स्त्री-पुरुष हो गये हैं, आज भी 
मौजूद हैं । इसलिए धर्मोके लिए समभावमें और धर्मियों -- 
मनुष्यों --- के लिए समभावमें कुछ फ़क़ है। सारे मनुष्योंके 
लिए -- दुष्ट* और श्रेष्ठ" के लिए, धर्मी और अधर्मीके लिए 
समभावकी ज़रूरत है, लेकिन अधर्मके लिए कभी नहीं । 

तब सवाल यह उठता है कि बहुतसे धर्म किसलिए ? 
धर्म बहुतसे हें यह हम जानते हैँ । आत्मा एक है, लेकिन 
मनुष्य-देह अनगिनत हैं । देहोंका यह अनगिनतपन टाले नहों 
टलता । फिर भी आत्माकी एकताकों हम पहचान सकते 
हैं । धर्मका मूल एक है, जसे पेड़का; लेकिन उसके पत्ते 
अनगिनत हें । 

यह विषय ऐसा अहम" है कि यहां में उसे ज़रा 
बढ़ाना चाहता हूं। अपना कुछ तजरबा में बताऊं तो सम- 
भावका अर्थ शायद ज़्यादा स्पष्ट होगा । जसे यहां प्रार्थना 
रोज होती है वसे ही फिनिक्समें भी रोज़ प्रार्थना हुआ 


१. बुरेसे बुरा। २. अच्छेसे अच्छा। ३. मसला। ४. महत्त्वका | 


सर्वधर्म-सम भाव - २ ७ 


करती थी । उसमें हिन्दू, मुसलमान और ईसाई थे। मरहम 
रुस्तमजी सेठ और उनके बच्चे अनेक बार उसमें शामिल 
होते थे । रुस्तमजी सेठको “ मने वहालं वहालं दादा रामजीनुं 
नाम ” भजन बहुत पसंद था । मुझे जहां तक याद है, एक 
बार मगनलाऊरू (गांधी ) या काशी ( बहन ) वह भजन हम 
सबको गवा रही थी । रुस्तमजी सेठ हर्षमें बोल उठे: 
४“ * दादा रामजी ” के बदले “ दादा होरमज्द ' गाओ न। ” गवाने- 
वालोंनें और गानेवालोंने यह विचार बिलकुल सहज भावसे 
अपना लिया और तबसे जब रुसतमजी सेठ हाजिर हों तब 
अचूक रूपमें और वे न हों तब कभी कभी हम वह भजन 
दादा होरमज़्द ' के नामसे गाते थे । मरहम दाऊद सेठका 
बेटा मरहम हुसेन तो आश्रममें बहुत बार रहता था । वह 
प्राथनामें उत्साहसे शामिल होता था । वह खुद बहुत मीठे 
सुरमें ' ऑर्गत के साथ “ये बहारे बाग़ दुनिया चंद रोज़! 
गाता था । वह भजन हम सबको उसने सिखा दिया था 
तथा प्रार्थनामें बहुत दफ़ा गाया जाता था । हमारे यहांकी प्रार्थना- 
मालामें उसे जो स्थान मिला है वह सत्यप्रिय हुसेनकी यादगारमें 
मिला है। उससे ज़्यादा चुस्तीसे सत्यका पालन करनेवाले 
नौजवान मेंने देखे नहीं हैं। जोसेफ रॉयपेन आश्रममें अनेक बार 
आते-जाते थे। वे ईसाई थे। उन्हें ' वेष्णव जन ” भजन बहुत 
पसन्द था। वे संगीत बहुत अच्छा जानते थे। उन्होंने “ वेष्णव 
जन ” की जगह “ क्रिश्चियन जन तो तेने कहीए ' अलापा। 
सबने तुरन्त उसे उठा लिया। जोसेफ़के हे! का पार न रहा। 


१, खुशी। 

अपने संतोषके लिए जब में जुदा जुदा धर्मोकी पुस्तकें 


देख रहा था तब ईसाई धर्म, इस्लाम, जरथुस्ती, यहूदी और 


हिन्दू -- इतनें धर्मोकी पुस्तकोंकी मेंनें अपनें संतोषके लिए 
जानकारी की । यह करते हुए इन सब धर्मोकी ओर मेरे 


मनमें समभाव था, ऐसा में कह सकता हूं । उस समय 


मुझे यह ज्ञान था ऐसा में नहीं कहता ।  समभाव ' शब्दकी _ 
भी पूरी जानकारी उस वक्‍त मुझे नहीं होगी । लेकिन उस 


समयके अपने स्मरण ताजे करता हूं, तो मुझे इन धर्मोकी 


टीका-टिप्पणी! करनेंकी इच्छा भी कभी हुई हो ऐसा याद 
नहीं आता । बल्कि उनकी पुस्तकोंको धर्मकी पुस्तकें समझ 
कर में आदरसे पढ़ता था और सबमें मृल नीतिके उसूछ 
एकसे देखता था । कुछ बातें मेरी समझमें नहीं आती थीं । 


ऐसा ही हिन्दू धर्म-पुस्तकोंका था । ऐसी तो कितनी ही बातें 


हैं, जो आज भी मेरी समझमें नहीं आतीं । लेकिन अनुभवसे 
में देखता हूं कि जिसे हम समझ न सकें वह ग़लत ही है, 


ऐसा माननेकी जल्दबाजी करना भूल है । जो कुछ पहले 
मेरी समझमें नहों आता था, वह आज दीयेके जेसा साफ़ 


मालम होता है । अपने भीतर समभाव बढ़ानेसे बहुतसी _ 


गुत्यियां अपने-आप सुलझ जाती हैं; और जहां हमें दोष ही 
दिखाई दे वहां उसे दिखानेमें भी जो नम्नता और विनय" 


हममें होता है, उसके .कारण किसीको दुःख नहीं होता । 


एक उलझन शायद रहती है । पहले मंने कहा है कि 
धर्म-अधर्मका भेद रहता है, और अधर्मके लिएः समभाव 


१. नुकताचीनी। २. अदब। 


नम्रता ४९ 


रखनेंका यहां उद्देश्य नहीं है । अगर ऐसा ही हो तो क्‍या 
धर्म-अधर्मका निर्णय! करनेंमें ही समभावकी सांकल टट नहीं 
जाती ?--- ऐसा सवाल उठेगा और ऐसा ( धर्म-अधमंका ) 
निर्णय करनेंवाला ग़छती करे यह भी मुमकिन है । लेकिन 
अगर हममें सच्ची अहिसा हो, तो हम बर-भावसे बच जाते 
हैं; क्योंकि अधर्मको देखते हुए भी अधर्म आचरनेवाले, 
बरतनेवालेके लिए तो हमारे मनमें प्रेममाव ही होगा । और 
इसलिए या तो वह॒ हमारी दृष्टि* अपनायेगा या हमारी 
ग़लती हमें दिखायेगा; या दोनों एक-दूसरेके मतभेदकों बरदाइत 
करेंगे । आखिर, सामनेवाला आदमी अगर अहिसक नहीं होगा, 
तो वह सख्ती करेगा; लेकिन अगर हम अहिसाके सच्चे 
पुजारी होंगे, तो हमारी नरमी उसकी सख्तीको दूर करेगी 
ही इसमें शक नहीं । दूसरोंकोी ग़छतीके खातिर भी हमें 
उन्हें दुःख नहीं देना है, खुद ही दुःख उठाना है --- यह सुन- 
 हला नियम जो पालता है, वह सब संकटोंसे उबर जाता है। 

इसका ब्रतोंमें अलग स्थान नहीं है और न हो सकता 
है | अहिसाका यह एक अर्थ है, या यों कहें कि अहिसाके 
अंदर नम्नरता आ जाती है। लेकिन नम्नता कोशिश करके 


१, फ़ैसछा। २. नुक्त-ए-नज़र। 

लानेसे नहीं आती । वह तो स्वभावमें ही आ जानी चाहिये । 
जब पहले-पहल आश्रमकी नियमावलि बनाई गई, तो उसका 
मसविदा मित्रवर्गको भेजा गया था । सर गुरुदास बेनरजीनें 
नम्रताको ब्रतोंमें स्थान देनेंकी सूचना की थी; और उस वक्त 
भी उसे ब्रतोंमें शामिल न करनेका मेंने वही कारण बताया 
था, जो में यहां लिख रहा हूं । लेकिन अगरचे उसे ब्रतोंमें 
स्थान नहीं है, फिर भी वह ब्रतोंसे शायद ज़्यादा ज़रूरी है; 
ज़रूरी तो है ही । लेकिन किसीनें नम्नता मश्कसे --- अभ्याससे 
पाई हो, ऐसा जाननेमें नहीं आया । सत्यकी आदत डाली 
जा सकती है, दयाकी आदत डाली जा सकती है, ( लेकिन ) 
नम्रताकी आदत डालना दंभकी आदत डालने जैसा कहा. 
जा सकता है । यहां नम्नता वह चीज़ नहीं है, जो बड़े 
लोगोंमें एक-दूसरेके सम्मानके लिए सिखाई जाती है, या 
जिसकी तालोम दी जाती है । कोई किसीको धरती पर लंबा _ 
होकर प्रणाम करता हो, लेकिन मनमें तो उसके बारेमें 
नफ़रत ही भरी हो, तो यह नम्रता नहीं -है - चालाकी है ।. 
कोई रामनाम रटा करे, माला फेरता रहे, मनि जैसा बन- 
कर समाजमें बठे, पर उसके भीतर अगर स्वार्थ! भरा हो, 
तो वह नम्र नहीं बल्कि ढोंगी है । नम्र' मनुष्य खुद नहीं 
जानता कि कब वह नम्र होता है । सत्य वग्ेराका माप _ 
हम अपने पास रख सकते हैं, लेकिन नम्नताका कोई माप 
नहीं होता । कुदरती नम्नता छिपी नहीं रहती । फिर भी 
नम्र मनुष्य खुद उसे देख नहीं सकता । वसिष्ठ और 


१. खुदग़रज़ी । 


नम्रता ५१ 


विश्वामित्रकी मिसाल तो हम आश्रममें बहुत बार समझ 
चुके हें । हमारी नम्नता शुन्यताकी हद तक जानी चाहिये । 
हम कुछ हैं ऐसा भूत मनमें पेठा कि नम्नता ग्रायब हो गई 
और हमारे सब ब्रत मिट्वीमें मिल गये । ब्रतका पालन करनें- 
वाला अगर मनमें अपने ब्रत-पालनका घमंड:. रखे, तो ब्रतोंकी 
कीमत खो बेठे और समाजमें ज़हर सरीखा हो जाय। उसके ब्रतकी 
कीमत न तो समाज करेगा, न वह खुद उसका फल भोग सकेगा। 
नम्रताके मानी हैं “मं ' का बिलकुल क्षय थानी मिट जाना । 
सोचनेसे मालम हो जाता है कि इस. जगतमें सारे जीव 
एक रजकण --- ज़रंके बराबर भी नहीं हें । शरीरके रुपमें 
हम क्षणजीवी हैं । कालके अनंत चत्रमें सो सालका प्रमाण 
निकाला ही नहीं जा सकता । छेकिन अगर उस चक्‍करमें 
से हम निकल जायं--यानी “कुछ नहीं” बन जाय॑, तो 
सब-कुछ हो जाय॑ । “कुछ” होना यानी ईश्वरसे --- परमा- 
त्मासे --- सत्यसे अलग होना । “कुछ ' का मिट जाना यानी 
परमात्मामें मिल जाना । समुद्रमें रही हुई बंद समुद्रकी 
बड़ाई* को भोगती है, लेकिन इसका उसे ज्ञान नहीं होता । 
ज्यों ही वह समुद्रसे अलग हुई और अपनेपन का दावा 
करने लगी उसी दम वह सूख गई । इस जीवनको पानीके 
बुलबुलेकी जो उपमा दी गई है, उसमें में ज़रा भी अति- 
दशयोक्ति' नहीं देखता । ऐसी नम्नरता -- शुन्यता --- आदंत 
डालनेसे कसी आ सकती है? लेकिन ब्रतोंको सही ढंगसे 
समझनेसे नम्नता अपने-आप आने लगती है । सत्यका पालन 


१. महत्ता। २. खुदी। ३. मुबालिगा। (४७०००३9।9. 

करनेंकी इच्छा रखनेवाला अहंकारी' कंसे हो सकता है? 
दूसरेके लिए प्राण न्योछावर करनेंवाला आदमी अपनी जगह 
बनाने कहां जाय? उसने तो जब प्राण न्‍्यीौछावर करनेंका 
तय किया तभी अपनी देहको फेंक दिया था । 

ऐसी नम्रताका मतलब पुरुषार्थवा अभाव (न होना ) 
तो नहीं है? ऐसा अर्थ हिन्दू धर्ममें कर ही डाला गया है । 
और इसीलिए आलरूसको और पाखंड*को बहुतेरे स्थानोंमें 
जगह मिल गई है । सचमुच तो नम्रताके मानी हैं तीक्रतम 
पुरुषार्थ, सख्तसे सख्त मेहनत । लेकिन यह सब परमार्थके 
लिए होना चाहिये । ईइवर खुद चौबीसों घण्टे एक सांससे 
काम करता रहता है, अंगड़ाई लेने तककी फ़्रसत नहीं 
लेता । उसके हम हो जाय॑ं, उसमें हम मिल जाय॑ं, तो 
हमारा उद्यमरें उसके जेंसा ही अतंद्रित*ं हो जायगा --- 
होना चाहिये । समुद्रसे अलग हुई बंदके लिए हम आरामकी 
कल्पना कर सकते हूँ, लेकिन समुद्रमें रहनेंवाली बंदको 
आराम कंसे मिल सकता है? समुद्रको एक क्षणका, एक 
पलका भी आराम कहां है? उसी तरह हमारा है । 
ईंदवर-रूपी समुद्रमें हम मिल गये कि हमारा आराम गया, 
आरामकी ज़रूरत भी गई । वही सच्चा आराम है, वही 
महा-अशांतिमें शांति है । इसलिए सच्ची नम्नता हमसे तमाम 
जीवोंकी सेवाके लिए सब-कुछ न्योछावर करनेकी आशा रखती 
है। सब-कुछ ख़तम होनेके बाद हमारे पास न इतवार रहता, 


१. मग़रूर, घमंडी। २. ढोंग। ३. कामकाज। ४. नाग्राफ़िल, 
जाग्रत। 

न शुक्रवार, न सोमवार । इस दश्षाका वर्णन करना मुश्किल 
है, लेकिन वह अनुभवसे जानी जा सकती है। जिसने सब- 
कुछ न्‍्योछावर कर दिया है, उसने इसका अनुभव किया है। 
हम सब इसका अनुभव कर सकते हैं । इसका अनुभव 
करनेके इरादेसे हम आश्रममें इकट्ठा हुए हैँ । सब ब्रत, 
सब कामकाज इस दशाका अनुभव करनेंके लिए हैं । यह 
या वह, कुछ न कुछ करते करते वह दशा किसी दिन हमारे 
हाथ लग जायेगी । उसीको ढंढ़नें जानेंसे वह मिलनेवाली 
नहीं है । 


१३ 
स्वदेशी 


प्रवचनोंमें “ स्वदेशी ” पर ( जेलसे ) लिखना में रहने हो 
दूंगा; (क्योंकि ) राजनीतिसे संबंध रखनेंवाले विषयको न 
छेड़नेंका मेरा जो संकल्प है, उसमें ऐसा करनेसे कुछ कमी 
आ जायगी । स्वदेशीके बारेमें सिर्फ़ धामिक दृष्टिसे लिखने 
पर भी कुछ ऐसा लिखना होगा, जिसका राजनीतिके साथ 
परोक्ष (कुछ दूरका ) संबंध हो । 


श्ढ 
स्वदेशी-ब्रत 


स्वदेशी-ब्रत इस युगका एक महात्रत है । जो चीज़ 
आत्माका धर्म है, लेकिन अज्ञान या दूसरे कारणोंसे आत्मा- 
को जिसका भान* नहीं रहा, उसके पालनके लिए ब्रत 
लेनेंकी ज़रूरत होतो है । जो स्वभावसे मांस नहीं खानेवाला 
है, उसे मांस न खानेका ब्रत नहीं लेना पड़ता । मांस 
उसके लिए लालच नहीं है; इतना ही नहीं, मांसको देखते 
हां उसे उलटो हो जायगी । 

स्वदेशी आत्माका धर्म है, लेकिन वह बिसर गया है । 
इसलिए उसके बारेमें व्रत लेनेंकी ज़रूरत है । आत्माके 
लिए स्वदेशीका आखिरी अर्थ है सारे स्थल यानी दुनियावी 
संबंधोंस प्रा छुटकारा | देह भी उसके लिए परदेशी है, 
क्योंकि देह दूसरी आत्माओंके साथ एकता साधनेमें उसे रोकती 
है, उसके मार्गका रोड़ा बनती है । तमाम जीवोंके साथ एकता 
साधते हुए स्वदेशी-धर्मको जाननेंवाला और पालनेंवाला आदमी 
देहको भी छोड़ देगा । यह अर्थ सही हो तो हम आसानीसे 
समझ जायेंगे कि अपने पासके लोगोंकी सेवामें लगे रहना, 
ओतप्रोत होना यह स्वदेशी-धर्म है । ऐसी सेवा करनमेमें 
दूरके लोग रह जाते हूँ, या उनको नुक़सान पहुंचता है, 


१. ज्ञान, सुध। 
पड 

_ ऐसा आभास होना संभव है । लेकिन वह आभास ही 
। होगा । स्वदेशीकी शुद्ध सेवा करते हुए परदेशीकी भी शुद्ध 
. सेवा होती ही है । जेसा पिण्डमें वसा ब्रह्माण्डमें । 
.. इससे उलटा, दूरकी सेवा करनेंका मोह रखनेसे 
वह तो होती नहीं और पड़ोसीकी सेवा भी रह जाती है। यों 
बाबाके दोनों-- इधर उधर दोनों -- बिगड़ते हूँ । मुझ 
पर आधार रखनेवाले कुटुम्बके लोगोंको या गांवमें रहनेवालों- 
को में छोड़ दूं, तो मुझ पर उनका जो आधार होता 
है वह चला जाता है। दूरके छोगोंकी सेवा करने जानेसे 
जिसका धर्म उनकी सेवा करनेंका है वह उसे भूलता है । 
संभव है वह दूरके लोगोंको झूठा लाड़-प्यार करता हो; 
ऐसा करके वहांका वातावरण वह बिगाड़ता है और अपने 
धहांका वातावरण तो वह बिगाड़ कर ही गया था। 
यों हर तरहसे उसनें नुक़सान ही पहुंचाया । ऐसी अनगिनत 
मिसालोंका ख़याल करके स्वदेशी-धर्मं साबित किया जा सकता 
है । इसीलिए “ स्वधर्मे निधनं श्रेयः परधर्मों भयावह: ” ( अपना 
धर्म पालते हुए मौत आये तो अच्छा, लेकिन दूसरेका धर्म 
खतरनाक होता है ।) वाक्य निकला है । उसका अर्थ इस 
तरह ज़रूर किया जा सकता है: ' स्वदेशीका पालन करते 
हुए मौत हो जाय तो भी अच्छा है, पर परदेशी तो खतरनाक 
ही है ।* स्वधर्म यानी स्वदेशी । 
स्वदेशीकों न समझनेसे ही गड़बड़ी पेदा होती है । 
कुटुम्ब पर मोह रखकर में उसे झूठा लाड़-प्यार करूं, उसके 


१. झूठा ख़याल। २. फिज्ा। 

खातिर धन चुराऊं, दूसरी चालें चल, यह स्वदेशी नहीं है । 
मझे तो उसके प्रति अपना धर्म पालन करना है । वह धर्म 
खोजते हुए और उसका पालन करते हुए मुझे सर्वेग्यापी, सब 
जगह फंला हुआ धर्म मिल जायेगा । अपने धर्मके पालनसे दूसरे 
धर्मवालेको या दूसरे धमंको नुक़सान पहुंचता ही नहीं, और न 
पहुंचना चाहिये । अगर पहुंचे तो हमारा माना हुआ धर्म स्वधर्म 
नहीं बल्कि स्वाभिमान है और इसलिए वह तजने छायक़ है । 

स्वदेशीका पालन करते हुए कुटुम्बकी कुरबानी भी 
करनी पड़ती है । लेकिन ऐसा करना पड़े तो उसमें भी 
कुटुम्बकी सेवा होनी चाहिये । जसे खुदकों कुरबान करके 
हम खुदकी रक्षा कर सकते हैं, उसी तरह हो सकता है कि 
कुटुम्बकोी कुरबान करके हम कुटुम्बकी रक्षा करते हों । मान 
लीजिये कि मेरे गांवमें महामारी' फेली है । उस बीमारीमें 
फंसे हुए लोगोंकी सेवामें में अपनेको, अपनी पत्नीको, पुत्रोंको 
और पुत्रियोंको अगर छगाऊं और उस बीमारीमें फंसकर 
सब मौतकी शरणमें चले जाय॑, तो मेंनें कुटुम्बका नाश 
नहीं किया, मेंने उसको सेवा ही की है । स्वदेशीमें कोई 
स्वार्थ” नहीं है; अगर है तो वह शुद्ध स्वार्थ है। शुद्ध+ 
स्वार्थ यानी परमार्थ; शुद्ध स्वदेशी यानी परमार्थंकी आख़िरी हद । 

इस विचारधाराके आधार पर मेंने खादीमें सामाजिक" 
शुद्ध स्वदेशी-धर्म देखा है । सब समझ सके ऐसा इस युगमें, 
इस देशमें सबको पालनेकी बहुत ज़रूरत हो ऐसा कौनसा 


१. अपना ग़रूर। २. वबा। ३. ख़ात्मा। ४. खुदग़रज़ी। 
५. पाक। ६. समाजी। 


। 
' 

स्वदेशी-धर्म हो सकता है? जिसके सहज* पालनसे भी 
हिन्दुस्तानके करोड़ोंकी रक्षा हो सकती है, ऐसा कौनसा स्वदेशी- 
धर्म है? जवाब मिला --- चरखा या खादी । 

इस धर्मके पालनसे परदेशी मिलवाछोंका नुक़सान होता 
है, ऐसा कोई न माने । अगर चोरको चुराई हुई चोज़ 
लोटानी पड़े या चोरी करनेसे रोका जाय, तो उसमें उसे 
नुक़सान नहीं है, लाभ है । अगर पड़ोसी शराब पीना या 
अफीम खाना छोड़ दे, तो उससे कलालरूको या अफीमके 
दुकानदारको नुक़सान' नहीं, लाभ है । अयोग्य' ढंगसे जो 
( अपना ) अर्थ साधते हों, उनके उस अनर्थ”का अगर 
नाश हो, तो उससे उन्हें और जगतको लाभ ही है । 

लेकिन जो लोग चरखेसे जसे-तेसे सुत कातकर और 
खादी पहन-पहनाकर यह मान लेते हूँ कि स्वदेशी-धर्मका पूरा 
पालन हो गया, वे बड़े मोहमें डबे हुए हैं । खादी सामाजिक 
स्वदेशीकी प्रथम सीढ़ी है, वह स्वदेशी-धर्मकी आखिरी हद 
नहीं है । ऐसे खादीधारी देखे गये हैं, जो और सब चीजें 
. परदेशी खरीदते हैँ । वे स्वदेशी-धर्मका पालन नहीं करते । 
वे तो सिर्फ़ चाल बहावमें बह रहे हैं । स्वदेशी-ब्रतका 
पालन करनेवाला हमेशा अपने आसपास निरीक्षण* करेगा 
और जहां जहां पड़ोसियोंकी सेवा की जा सके, यानी जहां 
जहां उनके हाथका तेयार किया हुआ ज़रूरतका माल होगा 
वहां दूसरा माल छोड़कर उसे लेगा । फिर भले ही स्वदेशी 


१. थोड़ा। २. नाजायज़। ३२. मतलब। ४. बुरा मतलब । 
५, निगाह । 

चीज़ पहले-पहल महंगी और घटिया दरजेकी हो । ब्रतधारी 
उसे सुधारनेकी कोशिश करेगा; स्वदेशी ख़राब है इसलिए 
कायर बनकर परदेशीका इस्तेमाल करने नहीं लग जायेगा । 

लेकिन स्वदेशी-धर्म जाननेंवाला अपने कुएंमें डब नहीं 
मरेगा । जो चीज़ स्वदेशमें नहीं बनती या बड़ी तकलीफ़से 
बन सकती हो, वह परदेशके द्वेघ ( डाह ) के कारण अपने 
देशमें बनाने लग जाय, तो उसमें स्वदेशी-धर्म नहीं है । 
स्वदेशी-धर्मको पालनेवाला परदेशीका द्वेष कभी नहीं करेगा। 
इसलिए पूर्ण स्वदेशीमें किसीका हेष नहीं है । वह संकुचित'* 
धर्म नहीं है । वह प्रेमसे --- अहिसासे --- निकला हुआ सुंदर 
धर्म है । 


शरण 
ब्रतकी ज़रूरत 
ता. १४-१०-३० 
सगल-प्रभात 

व्रतके महत्त्व" के बारेमें मेंनें इस लेखमालामें जहां- 

तहां छुटपुट लिखा होगा । लेकिन जीवनको गढ़नेके लिए 

व्रत कितने ज़रूरी हैँ, इस पर यहां सोचना मुनासिब लगता 

है । ब्रतोंके बारेमें में लिख चुका हूं, इसलिए अब हम उन 
व्रतोंकी ज़रूरतके बारेमें सोचें । 

ऐसा एक संप्रदाय रं है, और वह बलवान भी है, जो 


१. तंग ख़यालका। २. अहमियत। ३. फ़िरका। 


ब्रतकी ज़रूरत प्र 
. उनके बारेमें ब्रत लेनेंकी ज़रूरत नहीं है; इतना ही नहीं, 
वह मनकी कमजोरी बताता है और नुक़सान करनेवाला भी 
हो सकता है । और, ब्रत लेनेके बाद ऐसा नियम अड़चन- 
रूप लगे या पापरूप लगे, तो भी उससे चिपके रहना पड़े 
यह तो सहन नहीं हो सकता । ” वे कहते हैं : “ मिसालके तौर 
पर दाराब न पीना अच्छा है, इसलिए नहीं पीना चाहिये । 
लेकिन कभी पी लछी गयी तो क्‍या हुआ ? दवाके तौर पर 
तो उसे पीना ही चाहिये । इसलिए उसे न पीनेका ब्रत लेना 
तो गलेमें फंदा डालनेके बराबर है । और जंसा शराबके 
बारेमें है, वेसा और चीज़ोंके बारेमें है। भलेके लिए हम 
झूठ भी क्‍यों न बोलें?” मुझे इन दलीलोंमें कोई वजूद 
मालम नहीं होता । ब्रतका अर्थ है अडिग निश्चय । अड़- 
चनोंको पार करनेके लिए ही तो ब्रतोंकी आवश्यकता है। 
अड़चन बरदाइत करते हुए भी जो दृटता नहीं, वही 
. अडिग निश्चय माना जायेगा । ऐसे निशचचयके बग़र मनुष्य 
लगातार ऊपर चढ़ ही नहीं सकता, .ऐसी गवाही 
सारी दुनियाका अनुभव देता हैं। जो आचरण पापरूप 
हो, उसके निरुचयको ब्रत नहीं कहा जायेगा । यह 
राक्षसी --- शैतानी वृत्ति है । और जो नि३चय पहले पुण्यरूप 
लगा हो और आखिरमें पापरूप साबित हो, उसे छोड़नेंका 
धर्म ज़रूरी हो जाता है । लेकिन ऐसी चीज़के बारेमें कोई 
व्रत नहीं लेता, और न लेना चाहिये । सब कोई जिसे धर्म 
मानते हें, लेकित जिसे आचरनेंकी हमें आदत नहीं पड़ी है, 
उसके लिए ब्रत लेना चाहिये । ऊपरकी मिसालमें तो पापका 

_ सिफ़ आभास' हो सकता है। “सच कहनेसे किसीको 


नुक़सान पहुंचेगा तो?” ऐसा विचार सत्यवादी करने नहीं 


बेठेगा । सत्यसे इस जगतमें किसीका नुक़सान नहीं होता, 


न होनेवाला है, ऐसा विश्वास" वह रखे । उसी तरह 
शराब पीनेके बारेमें । या तो उस ब्रतमें दवाके तोर पर _ 


शराब लेनेंकी छट रखनी चाहिये, या छट न रखी हो तो 


व्रत लेनेके पीछे शरीरका खतरा उठानेका निश्चय होना , 


चाहिये । दवाके तौर पर भी शराब न पीनेंसे देह छट 
जाय तो भी क्‍या हुआ? दराब पीनेसे देह रहेगी ही, ऐसा 


पट्टा कौन लिखवा सकता है? और, उस क्षण देह टिकी 


ई! 
| 
| 
् 
॥ 


।( 


और दूसरे ही क्षण किसी और कारणसे छट गई, तो उसकी 
ज़िम्मेवारी किसके सिर होगी? इससे उलटा, देह छट जाय 
तो भी शराब न पीनेंकी मिसालूका चमत्कारी* असर शरा- 
बकी लतमें फंसे हुए लोगों पर होगा, यह दुनियाका कितना _ 


बड़ा फ़ायदा है? “देह छूटे या रहे, मुझे तो धर्म पालना 


ही है -- ऐसा भव्य-शानदार निश्चय करनेवाला मनुष्य ही 


किसी समय ईश्वरकी झांकी कर सकता है । ब्रत लेना 
कमज़ोरीकी निशानी नहीं है, बल्कि बलकी' निशानी है । 
अमुक बात करना ठीक हो तो फिर उसे करना ही है, 
इसका नाम है ब्रत । उसमें ताक़त है । फिर उसे ब्रत न 
कहकर किसी और नामसे पहचानें तो उसमें हर्ज नहीं । 
लेकिन “जहां तक हो सकेगा करूंगा ” ऐसा कहनेवाला अपनी 
कमजोरीका या अभिमानका दर्शन कराता है; भले वह खुद 


उसे नम्नता कहे । उसमें नम्नताकी गंध भी नहीं है । जहां 


१. ग़लत ख़याल। २. यक्नीन। ३. जादुई, हैरतअंगज़। 

तक हो सकेगा” ऐसा वचन शुभ निश्चयोंमें ज़हर जसा है, 
यह मेंने तो अपने जीवनमें और बहुतोंके जीवनमें देखा 
है । जहां तक हो सकेगा वहां तक” करनेके मानी हैं 
पहली ही अड़चन आने पर गिर जाना । “जहां तक हो 
सकेगा वहां तक सच्चाईका पालन करूंगा ' --- इस वाक्य * का 
कोई अर्थ नहीं है । व्यापारमें “हो सका तो फलां तारीख़को 
फलां रकम चुकानेंकी” किसी चिदठीका कहीं भी चेक या 
हंडीके रूपमें स्वीकार नहीं होगा । उसी तरह जहां तक 
हो सके वहां तक सत्यका पालन करनेंवालेकी हुंडी ईश्वरकी 
दुकानमें नहीं भुनाई जा सकती । 


ईश्वर खुद निश्चयकी, व्रतकी संपूर्ण मति है । उसके 
कायदेमें से एक अणु, एक ज़र्रा भी हटे, तो वह ईश्वर न रह 
जाय । सूरज बड़ा ब्रतधारी है, इसलिए जगतका काल * तेयार 
होता है और छाुद्ध पंचांग (जंत्री) बनाये जा सकते हैं । 
सूर्यनें ऐसी साख जमाई है कि वह हमेशा उगा है और 
हमेशा उगता रहेगा, और इसीलिए हम अपनेंको सलामत 
मानते हैं । तमाम व्यापारका आधार एक टेक पर रहता है। 
व्यापारी एक-दूसरेसे बंधे हुए न रहें, तो व्यापार चले ही 
नहीं । यों ब्रत सर्वव्यापक, सब जगह फेली हुई चीज़ दिखाई 
देता हैं। तब फिर जहां अपना जीवन गढ़नेंका सवाल 
हो, ईश्वरके दर्शन करनेंका प्रश्न हो, वहां ब्रतके बग्गैर 
कंसे चल सकता है? इसलिए ब्रतकी ज़रूरतके बारेमें हमारे 
दिलमें कभी शक पंदा ही न होना चाहिये । 


१, जुमला। २. वक़्त, समय । 

[  मंगल-प्रभात ' के पढ़नेवालोंके लिए उपयोगी होगा, ऐसा मानकर 
आश्रमकी नियमावलिसे नीचेका हिस्सा यहां दिया गया है। | 


२. सत्य 


साधारण व्यवहार-कारोबारमें झूठ न बोलना या नहीं 
बरतना इतना ही सत्यका अर्थ नहीं है । लेकिन सत्य ही 
परमेश्वर है और उसके सिवा दूसरा कुछ नहीं है । उस सत्यकी _ 
खोज और पूजाके लिए ही दूसरे सब नियमोंकी ज़रूरत रहती _ 
है और उसीमें से वे निकले हैं । इस सत्यके उपासक, पुजारी 
अपनी कल्पनाकी देशकी भलाईके लिए भी झूठ न बोलें, न 
बरतें । सत्यके खातिर वे प्रह्नलादकी तरह माता-पिता वगरा 
बुजुर्गोकी आज्ञाका भी अदबसे! भंग करनेमें धर्म समझें । 

२. अहिसा 

प्राणियोंको जानसे न मारना इतना ही इस ब्रतके लिए 
बस नहीं है। अहिसाका मतलब है बहुत छोटे जीव-जंतुओंसे 
लेकर मनुष्य तक सब जीवोंके लिए समभाव --- बराबरीका, 
अपनेपनका भाव । इन ब्रतोंका पालन करनेवाला धोर 
अन्याय" करनेवाले पर भी गुस्सा न करे, लेकिन उस पर 
प्रेमभाव रखे, उसका भला चाहे और भला करे | लेकिन 
प्रेम करते हुए भी वह अन्याय करनेंवालेके अन्यायके बसमें 


१. विनयसे। २. बेइन्साफ़ी। 

न हो, उसके अन्यायका विरोध करे और ऐसा करते हुए जो 
कष्ट* वह दे, उसे धीरजके साथ और अन्याय करनेवालेसे 
ठेष किये बग़र सहन करे । 
३. ब्रह्मचय 

ब्रह्मचर्यके पालनके बिना ऊपरके ब्रतोंका पालन नामु- 
मकिन है । ब्रह्मचारी किसी स्त्री या पुरुष पर बुरी निगाह 
न डाले इतना ही बस नहीं है, लेकिन मनसे भी विषयोंका 
विचार या भोग न करे । और विवाहित' हो तो वह अपनी 
स्‍त्री या अपने पतिके साथ विषय-भोग न करे, लेकिन 
उसे मित्र समझ कर उसके साथ निर्मल संबंध रखे । 
अपनी या दूसरी स्त्रीको या अपने पति था दूसरे पुरुषको 
विकारसे छना या उसके साथ विकारी बातचीत या दूसरी 
विकारी चेष्टा" करना भी स्थूल* ब्रह्मचर्यका भंग है। 
पुरुष-पुरुषके बीच या स्टत्री-स्त्रीके बीच या दोनोंकी किसी 
चीज़के बारेमें विकारी चेष्टा भी स्थूल ब्रह्मचर्यका भंग है । 


४. अस्वाद 


आदमी जब तक जीभके रसोंको नहीं जीतता, तब तक 
ब्रह्मचर्यंकाा पालन बहुत मुश्किल है, ऐसा अनुभव होनेसे 
अस्वादको एक अलग ब्रत माना गया है। भोजन सिफ़ं 
शरीरको निभानेके लिए ही करना चाहिये, भोगके लिए हर- 
गिज़् नहीं । इसलिए उसे दवा समझकर संयमसे खानेंकी 


१. तकलीफ़। २. शादीशुदा। ३. शहवत। ४. हरकत। 
५. बाहरी, मोटठा। 

जरूरत है। इस ब्रतका पालन करनेंवाला विकार पैदा करनें- 
वाले मसालों वग़राकों छोड़ दे । मांस खाना, शराब पीना, 
तम्बाक पीना, भांग पीना वग्राकी आश्रममें मनाही है। 
इस ब्रतमें स्वादके लिए दावतकी या भोजनके आग्रहकी 
मनाही है । 


५. अस्तेय ( चोरी न करना ) 


दूसरेकी चीज़ उसको इजाज़तके बिना न लेना, 
इतना ही इस ब्रतके पालनके लिए काफ़ी नहीं है। जो 
चीज़ जिस कामके लिए मिली हो उसका उससे दूसरा 
उपयोग करना या जितनी मुदहतके लिए मिली हो उससे 
ज़्यादा मुहृत तक उसे काममें लाना भी चोरी है। 

इस ब्रतके मूलमें सुक्ष्म सत्य तो यह रहा है कि 
परमात्मा प्राणियोंके लिए रोज़की ज़रूरतकी चीज़ें ही रोज़ 
पैदा करता है और उन्हें देता है । उससे ज़्यादा ज़रा भी 
पेदा नहीं करता । इसलिए आदमी अपनी कमसे कम ज़रूरतसे 
ज़्यादा जो कुछ भी लेता है वह चोरीका लेता है । 

६. अपरिग्रह (जमा न रखना) 

अपरिग्रह अस्तेयके भीतर ही आ जाता है । बेज़रूरी 
चीज़ जेसे ली नहीं जा सकती, वेसे उसका संग्रह भी नहीं 
हो सकता । इसलिए जिस खुराक या सरोसामानकी ज़रूरत 
नहीं है, उसका संग्रह इस ब्रतका भंग है । जिसे कुरसीके 
बिना चल सकता है वह कुरसी न रखे । अपरिग्रही अपने 
जीवनको दिनोंदिन सादा करता जाय । 

७. ज़ात-मेहनत 

अस्तेय और अपरिग्रहके पालनके लिए जात-मेहनतका 
नियम ज़रूरी है । और हर मनुष्य अपना गुज़ारा दशरीरकी 
मेहनतसे करे तभी वह समाजके और अपने द्रोह से बच 
सकता है । जिनका दरीर काम देता है और जो सयाने 
हो गये हैं ऐसे स्त्री-पुरुषोंकी चाहिये कि हाथसे निपटाया 
जा सके ऐसा अपना रोज़का सारा काम खुद ही निपटा 
लें और नाहक दूसरेकी सेवा न लें । लेकिन जब बच्चोंकी, 
दूसरे अपाहिज लोगोंकी और बूढ़े स्त्री-पुरुषोंकी सेवा करनेका 
मौक़ा आये, तब उसे करना समाजी ज़िम्मेवारी समझनेवाले 

हर इन्सानका धर्म है । 
इस आदर्श "को सामने रखकर आश्रममें जहां मजदूर 
रखे बिना काम ही नहीं चल सकता वहीं वे रखे जाते हैं, 
और उनके साथ मालिक-नौकरकी तरह नहीं बरता जाता । 


८. स्वदेशी 


मनुष्य सब-कुछ कर सकनेवाला, सर्वेशक्तिमान प्राणी 
नहीं है । इसलिए वह अपने पड़ोसीकी सेवा करनेमें जगतकी 
सेवा करता है । इस भावनाका नाम स्वदेशी है। अपने 
पासवालोंकी सेवाकों छोड़कर जो दूरवालोंकी सेवा करने या 
लेनें दौड़ता है, वह स्वदेशीका भंग करता है । इस भावनाके 
पोषणसे संसार सुव्यवस्थित* रह सकता है । इसके भंगमें 
अव्यवस्था रही है । इस नियमके मुताबिक़ जहां तक हो 


१, बेवफ़ाई। २. मक़सद। ३. बाक़ायदा। ४. बेक़ायदगी। 

सके, हम अपने पड़ोसीकी दुकानके साथ व्यवहार - कारोबार 
रखें: देशमें जो चीज़ बनती हो या आसानीसे बन सकती 
हो, वह हम परदेशसे न छायें । स्वदेशीमें स्वार्थ! के लिए 
जगह नहीं है । इन्सान ख़ानदानके, खानदान शहरके, शहर 
देशके और देश जगतके कल्याण 'के लिए कुरबान हो जाय । 


९, जभय 


सत्य, अहिसा वगरा ब्रतोंका पालन निडरताके बिना 
नामुमकिन है । और आजकल जब कि सब जगह डर फंल 
रहा है, निडरताका चितन और उसको तालोम बहुत ज़रूरों 
होनेसे उसे ब्रतोंमें स्थान दिया गया है। जो आदमी 
सत्यपरायण * रहना चाहे, वह न तो जातपांतसे डरे, न 
सरकारसे डरे, न चोरसे डरे, न ग़रीबीसे डरे और न 
मौतसे डरे । 


१०. अस्पृव्यता-निवारण (छतछात सिंठाना) 


हिन्दू धममें छुआछतके रिवाजनें जड़ पकड़ ली है । 
उसमें धर्म नहीं है बल्कि अधर्म है, ऐसा हमारा मानना 
है । इसलिए अस्पव्यता-निवारणकों नियमोंमें स्थान दिया 
गया है । अछत मानें जानेवालोंके लिए दूसरी जातिवालोंके 
समान ही आश्रममें स्थान है । 


आश्रम जातिभेदको नहीं मानता । जातिभेदसे हिन्दू 
धर्मको नुक़सान हुआ है. ऐसी उसकी मान्यता है । उसमें 


3+-++त-+>+>+>>>__-०नमम् 


१. खुदग़रजी। २. भला। ३. सचाईपरस्त। 


सनी ईद ++- 

रहो हुई ऊंच-नीचकी और छतछातकी भावना अहिसा-धर्मको 
मार डालनेंवाली है । आश्रम वर्णाश्रम-धर्मको मानता है। 
उसमें बताई वर्ण-व्यवस्था सिर्फ़ धंधेके मुताबिक़ है ऐसा लगता 
है । इसलिए वर्ण-नीति पर चलनेंवाला आदमी मां-बापके धंधेसे 
रोज़ी कमाकर बाक़ोका समय शुद्ध ज्ञान लेनेमें और बढ़ानेमें 
खर्च करे । स्मृतियोंकी आश्रम-व्यवस्था जगतका भला करनें- 
वाली है । लेकिन वर्णाश्रम-धर्मको माननें पर भी आश्रमका 
जीवन गीतामें बताये हुए व्यापक* और भावना-प्रधान ( भावता- 
शील, जड़ नहीं ) संन्यासके आदर्शकों लेकर बना हुआ होनेसे 
आश्रममें वर्णभेदके लिए जगह नहीं है । 


११. सहिष्णुता (बरदाइत ) 


आश्रमका यह मानना है कि जगतमें आजके मशहूर 
धर्म सत्यको प्रगट करनेंवाले हैँ । लेकिन वे सब अधूरे 
आदमीके ज़रिये प्रगट हुए हें, इसलिए सबमें अध्रेपनकी या 
असत्यकी मिलावट हो गई है । इसलिए जेसे हम अपने धर्मंकी 
इज्जत करते हैँ उसो तरह हमें दूसरोंके धर्मकी इज्जत 
करनी चाहिये । ऐसी सहिष्णुता जहां हो वहां एक-दूसरेके 
धर्मका विरोध* मुमकिन नहीं, न दूसरे धर्मवालोंको अपने 
धर्ममें लानेकी कोशिश मुमकिन है; लेकिन सब धर्मोमें रहे 
हुए दोष दूर हों ऐसी ही प्रार्थना और ऐसी ही भावना" 
हमेशा बनी रहनी चाहिये । 


१, तंग नहीं। २. मुखालिफ़त। ३. खामियां। ४. विचार, चाह । 


दब्दोंके अर्थ 


अंश - हिस्सा 

अटूट - लाज़वाल 

अतंद्वित - नाग्राफ़िल 

अध्याय - बाब 

अनंतगुनी - बेहद 

अनर्थ - बुरा काम 

अनुभव - तजरबा 

अनुमान - अटकल, अन्दाज़ा 

अन्याय - बेइन्साफ़ी 

अपंग - अपाहिज 

अपरिग्रह - जमा न करना 

अभय - नहीं डरना 

अभ्यास - महक, आदत 

अमुक - फ़ल्ां 

अमूछ - नाग्राफ़िल 

अमूछित - नाग्राफ़िल 

अयोग्य - नाजायज़ 

अल्प - नाचीज, छोटा, थोड़ा 

अवधूत - मस्ताना, फ़क़ीराना 

अव्यवस्था - बेक़ायदगी, . बेइन्त- 
ज़ामी 

अस्तेय -चोरी न करना 

अस्पृश्यता-निवारण - 
मिटाना 


अस्वाद - जीभका चटकारा जीतना, 
ज़ायक्रका मज़ा न लेना, 


अछुतपन 


ज़ायक्रके मजेका गुलाम न 
होना 
अस्वाद - बेलज्ज़ती 
अहंकारी - मग़रूर, घमंडी 
आग्रह-जोर देना, इसरार 
आचरना - बरतना 
आत्महत्या - खुदकुशी 
आत्मा - रूह 
आत्मार्थी + आत्माका 
चाहनेवाला 
आत्यंतिक - बिलकुल, आखिरी, 
हद दरजेका 
आदर्श (सं०) -मक़सद 
आदश (वि०) - नमूनेदार 
आधार - आसरा, सहारा 
आभास - वहम, झूठा 
झूठा नज़ारा 
आराधना - भक्ति 
आरोग्य - तन्दुरुस्ती 
आरोग्य-पोषक - तन्दुरुस्ती बढ़ान- 
वाला, सेहतबख्श 
आवरण - ढक्कन, पर्दा 
आवृत्ति - एडिशन 


कल्याण 


खयाल, 


इच्छा - मरज़ी 
इन्द्रिय - हवास 
उत्तरोत्तर - बराबर 


शब्दोंके अथ ६५ 


उत्पत्ति - पैदाइश 

उदासीनता - लापरवाही, बेपरवाही 

उद्देश्य - मक़सद 

उपकार - एहसान 

उपद्रव करना - सताना 

उपयोग - इस्तेमाल 

उपवास - रोज़ा, फ़ाक़ा 

उपाय - तरीक़ा 

उपासक - पुजारी 

उबरना - बचना, छूटना 

उलटी - के 

एकांगी - इकतरफ़ा 

ओतप्रोत - लगा हुआ, मशग्रूल 

करुणा - रहम 

कर्तेग्य - फ़र्जे 

काम - नफ्सपरस्ती, शहवत 

कामधनु - चाहा हुआ देनेवाली 
गाय 

कायरता - बुज़दिली 

कुटुम्ब - खानदान 


क्रोध - गुस्सा 
क्षय - मिट जाना 


क्षीण - कम, घटा हुआ 

घातक - मार डालनेवाला 
चमत्कारी - जादुई, हैरतअंगेज 
चिन्तन - ग्रौर, गौरोफ़िक्र, चिन्तवन 
चेष्टा - हरकत 

छनजीवी - क्षणिक, फ़ानी 

जड़ - सुस्त 


जड़ता - सुस्ती 

जनन-इन्द्रिय - जिससे बच्चा पैदा 
होता है वह इन्द्रिय 

जातिभेद - जात जातके बीच फ़के 

ज्ञान - इल्म 

ज्ञानपूर्वक - समझ-बूझकर 

दीका-टिप्पणी - नुक्ताचीनी 

तंत्र - हुकूमत 

तीज्रतम पुरुषार्थ - सख्तसे सख्त 
मेहनत 

तुच्छ - नाचीज़ 

दावत - ज्योनार 

दिगम्बर - नंगा 

दिव्य चक्षु - भीतरकी आंख, ज्ञानकी 
आंख 

दृष्ट - सबसे ख़राब 

दृढ़ता - मज़बती 

दृष्टांत - मिसाल 

दृष्टि - नुक्त-ए-नज़र 

दोष - खराबी, नुक्स, ख्ामी 

द्रोह - बेवफ़ाई 

द्न्द्द - जोड़ी 

द्ेष - वैर 

बअमिकता - दीनदारी 

नम्गरता - आजिज्ञी, इकसार 

नाश - ख़ात्मा 

निन्दा - बदगोई 

निरपवाद - गैर-मुस्तससना, जिससे 
छूट न मिले 


७० मंगल-प्रभात 


निराशा - मायूसी, नाउम्मेदी 

निरीक्षण - निगाह 

निरोगी - तन्दुरुस्‍्त 

निर्णय - फ़ैसला 

निर्दोष - बेदाग़, जिसमें कुछ खराबी 
नेहो 

निश्चय - पक्का इरादा 

निश्चय करना - ठान लेना, पक्का 
इरादा करना 

पंचांग -जंत्री 

पतिब्रता - शौहरपरस्त 

पत्नीव्रती - बीबीपरस्त 

प्रम - सबसे आला 

परम अर्थ -आला काम, आला 
मक़सद 

परमार्थ - परोपकार, दूसरेका भला, 
मोक्ष 

परोक्ष - सीधा नहीं 

पाखंड - ढोंग 

पातकी - पापी 

पारसमणि - ऐसी मणि जिसे छूनेसे 
लोहा सोना बन जाय 

पावन - पाक 

पिण्ड - शरीर, देह 

पुरुषार्थ - मेहनत, कोशिश 

पोषण -- परवरिश 

प्रतिज्ञा - सोगंद, क़सम 

प्रदेश - इलाक़ा 

प्रभात - पौ, सवेरा, भोर 


प्रमाण - मिक़दार, हिस्सा 

प्रमाणमें - मुक़ाबलेमें 

प्रयोग - आज़माइश 

प्रवचन - मानी 
तक़रीर 

प्रवृत्ति- हहचल, कारोबार, काम- 
काज 

प्रसाद - किरपा 

प्राणी - जीव 

प्रायश्चित्त - कफ्फ़ारा 

प्रेरणा देन - किसीको किसी काममें 
लगाना, अपना खयाल या 
अपनी बात दूसरेमें पैदा 
करना 

बंधन - क़रद 

बाधा -- रुकावट 

ब्रह्माण्ड - विश्व, ख़ल्‍्क 

भंडार - रसदखाना 

भंवर - जहां पानी गोल चकक्‍करमें 
घूमता है, भौंर 

भरपेट - पेट भर जाय उतना 

भविष्य - मुस्तक़बिल 

भव्य - शानदार 

भान - ज्ञान, सुध, ख़बर, ख़यारूू 

भावना - खयाल, चाह, जज़्बा 

भावनाप्रधान - भावनाशील, जड़ 
नहीं, जज़्बातवाला 

भाष्य - ब्योरेवार टीका, तफ़्सीर 

भद - फ़के 


समझानेवाली 


शब्दोंके अर्थे ७9१ 


भोग-विलास - चैनबाजी, चैन- 
अमन, एश-आराम 

भ्रष्ट होना - बिगड़ना 

संगल -- कल्याणकारी 

. मनुष्यप्राणी - इन्सान 

महत्ता - बड़ाई 

महत्त्व - अहमियत 

महामारी - वबा 

महिमा - बड़ाई 

मात्रा - मिक़दार, एक बार छेनेका 
प्रमाण (दवाकी खुराक) 

मान - इज्जत, आदर 

मानसिक - मनकी (मनसे की हुई) 

मिथ्याचारी - ढोंगी, जिसका आचार 
बेकार साबित होता है 

मुक्ति - आज़ादी, नजात 

मूढ़ - मूरख, अज्ञान 

मूल सिद्धान्त - बुनियादी उसूल 

रक - निर्धन 

रजकण - ज़र्रा 

रत्न-चिन्तामणि - ऐसा ,रतन जो 
जिस चीज़की इच्छा हो वह दे 

रस - मज़ा, भोगकी लालसां, 
भोगकी तेज़ इच्छा; छह 
रस - कड़वा, तीखा, मीठा, 
खारा, खट्टा, कसेला 

राक्षसी - शैतानी 

राजनीतिक - सियासी 

रामबाण - अकसीर, बेकार न 


जानवाला 

राय - राजा 

राय-रंक - अमी रोग़रीब 

राष्ट्रीय - क्रोमी 

लक्षण - सिफ़त, पहचान, निशानी, 
गण 

बरण करना - पसंद करना 

वाक्य - जुमला 

वातावरण - फ़िज्ञा 

विकार - मन या शरीरका बिगाड़, 

नफ़्स, बुरा ख़यारू 

विचारणा - विचार करना 

विचारधारा - विचारोंका सिल- 
सिला 

विचारशील - सोच-विचार करने- 
वाला 

विचित्र - अजीब 

विद्वान - आलिम 

विनय -- अदब 

विमुख करना -फेर लेना 

विरोध - मुखालिफ़त 

विवाहित - शादीशुदा 

विवेक - तमीज़, भलेबुरेकी परख 

विशाल - वसीअ 

विश्वास - यकीन, भरोसा 

विषय - मसला 

विषय - नफ़्स 

विषय-भोग - शहवत 

वीयें - धातु, धात॑, मनी 


७२ मंगल-प्रभात 


वृत्ति - फ़ितरत 

व्यभिचारी - बेवफ़ा 

व्यवहार - कारोबार 

व्याख्या - तशरीह 

व्यापक - तंग नहीं, वसीअ 

ब्रत - अहद, नेम, नियम 

व्रतधारी - त्रत. पालनेवाला 

हाप - बददुआ 

दाश्वत - हमेशाका, 
दायम, लाफ़ानी 

शुद्ध - सही 

शन्य - सिफ़र 

शुन्‍न्यता - सिफ़र, बेखुदी 

शोक - रंज, गम 

शोभना - फबना 

श्रेष्ठ - सबसे अच्छा 

संकट - मुसीबत 

संकल्प - पक्‍का इरादा 

संकुचित - तंग. ख़यारूका 

संग्रह - मजमूआ, जमाव 

संपूर्ण - पूरा-पूरा 

संप्रदाय - फ़िरक़ा 

संयम - क़ाबू 

संस्कृति - तमद्दुन 

संस्था - अंजुमन 

सत्यपरायण - सचाईपरस्त 

सफल - का रगर 


क़रायम-ओ- 


सभ्यता - तहजीब 

समभाव - बराबरीका भाव 

समर्थ - ताक़तवर 

सर्वेशक्तिमान - सब॒ कुछ कर 
सकनेवाला 

सहज - कुदरती तौर पर, स्वाभा- 
विक, आसानीसे, थोड़ा 

सहिष्णुता - बरदाइ्त 

साक्षात्कार - दर्शन, दीदार 

साधन - जरिया 

साधना - मक़सदको पानेकी कोशिश 

साध्य - मक़सद 

सामग्री - सामान 

सामाजिक - समाजी 

सार-असार - दम-बेदम 

सुव्यवस्थित - बाक़ायदा 

सूक्ष्म - बारीक 

स्थूल - मोटा, बाहरी 

स्मृति - ध्मशास्त्र, धर्मकी पुस्तक 

स्वाद - लज्ज़त, जायक़ा 

स्वाभिमान - अपना ग्ररूर 


स्वामी - मालिक 
स्वार्थ - खुदगरज़ी 


स्वार्थी - मतलूबी 
स्वीकार - तसलीम, क़बूल 
हषे - बड़ी खुशी 
होमना - निछावर करना 

सत्याग्रह आश्रमक्रा:इतिहीसे ..... लेखक गांधीजी 


५०००५ 


इसमें सत्याग्रह (आश्रम. सावरम॑तीकी “स्थापना,” विकास और 
विविध प्रवृत्तियोंका वर्णनर्थक्रया & ग्रेया _ है।- प्रस्तवनाम्रें“ काकासाहब 
कालेलकर _ लिखते हैं: “इस पुस्तककेन्श्तकालके एक बोधप्रद 
प्रयोगके बयानकी हैसियतसे नहीं देखना चाहिये, बल्कि राष्ट्रपिताके 
द्वारा आनवाले पांच सौ वर्षोकी राष्ट्रीय साधनाके लिए किय गये 
एक स्फूर्तिदायक प्रयोगके रूपमें इसकां अध्ययन करके संकल्प-बल 
प्राप्त करनेके लिए इस इतिहासका अध्ययन होना | चाहिये। 

यरवडाके अनुभव... लेखक: गांधीजी 


इस छोटी-सी पुस्तिकामें गांधीजीने भारतको अपनी प्रथम 
जेलयात्रा (१९२२) के अनुभवोंका वर्णन किया है। यहां हम एक आदश 
सत्ट ४ कैदीके रूपमें गांधीजीका दर्शन करते हैं। इसमें उन्होंने जेल- 
अधिकारियों, कंदी-वाडंरों, सत्याग्रही कैदियों और अपने अध्ययनके बारेमें 
दिलचस्प बातें बतलाई हैं। जेलकी व्यवस्थामें प्रचलित तत्कालीत 
ब्राइयों पर प्रकाश डालकर उनके सुधारकी दिशा भी उन्होंने बताई 
है। पुस्तकके प्रास्ताविक विभागमें गांधीजी पर चलाये गये मुकदमेंकी 
पूरी कारंवाई और परिशिष्ट विभागमें उनका अधिकारियोंके साथ 
हुआ पत्र-व्यवहार भी दिया गया है।._ द द 

(042९. आर । 
दि 

